

Annual Subscription Rs. 60/-
Price Rs. 5/-

தீருமறை ஆசாள்

புதிய ஏற்பாட்டே தூய கிறிஸ்தவமாத இதழ்


மலர் - 20 இதழ் - 7 ஜூலை - 2007

இயேசுவானவர் ஞானஸ்நானம் பெற்ற
யோர்தான் நதியின் தற்போதைய தோற்றம்

(கடந்த செப்டம்பர் 2006 - ல் அடியார்கள் சென்றபோது எடுக்கப்பட்ட படம்)

BIBLE MEDITATION

TV PROGRAM



ஆசானின் அறிவுரையில் ...

1. ஆசிரியர் உரை 1
2. ஒருவரோடு ஒருவர் இசைந்து வாழ்தல் 10
3. பெண்கள் பகுதி 14
4. வாலிபர் பகுதி 18
5. சிறுவர் பகுதி 21
6. விசுவாசத்தின் அடிப்படைகள் 23
7. வேதாகம திருமுழுக்கு 28
8. போதும் கர்த்தாவே 29

THIRUMARAI AASAAN

S. Rajanayagam
Editor

J.C. Choate
Honorary Editor

86-A, Dharapuram Road, Kangayam - 638 701. Tamilnadu. India.

Pleading for the restoration of pure New Testament Christianity

Vol. 20

JULY . 2007

Issue - 7



கிங் மேக்கர் யோய்தூ

கடந்த பல ஆண்டுகளாக எமது ஆசானில் வெளிவரும் ஆசிரியருரையை உற்றும், உணர்ந்தும் பார்த்துப் படித்து வருபவர்களுக்கு ஓர் உண்மை உள்ளங்கை நெல்லிக்கனி போல் ஒளிவு மறைவின்றித் தெரிந்திருக்கும். அது ஆவியானவரால் அருளப்பட்டிருக்கும் வேதவசனங்களையும், அவைகளால் வெளிப்படுத்தப்பட்டவர்களையும் படித்துப் பயன்பெறுவதில், நம்மால் தொடர்ந்து காட்டப்பட்டு வரும் பாரபட்ச அணுகுமுறையை அடியோடு மாற்றுவதற்கு மேற்கொள்ளப்பட்டு வந்திருக்கும் ஒரு முயற்சி. ஆம், நம் அநேகரால் பாராமுகமாய் விடப்பட்டிருக்கும் முக்கியஸ்தர்களுக்கு முகவரி கொடுத்து உங்கள் கண் முன் கம்பீரமாகக் கொண்டு வந்து நிறுத்தி, அவர்களிடம் அடைந்து கிடக்கும் அருங்குணங்களை அம்பலப்படுத்தி அவர்களுக்கும் உங்கள் அங்கீகாரத்தைப் பெற்றுத்தருவது.

கடந்த 14 ஆண்டுகளாக ஜுலை அல்லது ஆகஸ்ட் மாதங்களில் ஆசான் ஆற்றி வரும் இப்பணியை வாசகப் பெருமக்களாகிய நீங்கள் வெகுவாகப் பாராட்டி உற்சாகப்படுத்தினீர்கள். அவர்களில் முதலாமவன் அஞ்சா நெஞ்சன் சம்மா (2 சாமு. 23:11,12). கடந்த வருடம் இவ்வரிசையில் களைகட்டி நின்றவன் எப்பாப்பிரோதீத்து (கொலோ. 1:7,4:12) இவர்களையெல்லாம் உங்கள் முகத்துக்கு முன்னால் மெருகேற்றி நிறுத்தியபோது, ஓ, இவர்களெல்லாம் எங்கள் கண்களுக்குப் பட வேண்டிய அளவுக்குப்படவோ, இவர்களின் பண்புகள் எங்களுக்குப் புலப்பட வேண்டிய அளவுக்குப் புலப்படவோ இல்லை என்று நீங்கள் புலம்பியதோடு, இவர்களைப் பற்றிய உங்கள்

மகிழ்ச்சியையும் எங்களோடு பகிர்ந்து கொண்டீர்கள். நீங்கள் இப்படித் தந்த ஆக்கமும், ஊக்கமும் இப்பணியை இவ்வருடமும் தொடர ஆசானுக்கு உதவியிருக்கிறது.

சரி, இவ்வருடம் பட்டை தீட்டப்பட வேண்டிய வைரம் யோய்தா என்னும் பெயரைக் கொண்ட ஓர் ஆசாரியன். வேதாகமத்தில் எத்தனையோ ஆசாரியர்களும், பிரதான ஆசாரியர்களும் இருந்தாலும், அவர்களில் தனித்தும், தன்னிகரில்லாமலும் காட்சி தருபவன் இந்த யோய்தா. யோராம் போன்ற சில ராஜாக்களுக்கே, ராஜாக்களின் கல்லறையில் இடம் கிடைக்காத போது (2ராஜா 21:20). சர்வ வல்லவர் இவனுக்கு ராஜாக்களின் கல்லறையில் இடம் கிடைக்க அனுமதித்துள்ளார். அவன் தேவனுக்காகவும், அவருடைய ஆலயத்திற்காகவும் இஸ்ரவேலுக்கு நன்மை செய்தபடியினால், அவனைத் தாவீதின் நகரத்தில் ராஜாக்களண்டையிலே அடக்கம் பண்ணினார்கள் (ராஜா 24:16). இது ஒன்று போதும், இவன் பற்றி நாம் ஆராய்வதற்கும், இவனிடமிருந்து பாடம் கற்றுக் கொள்வதற்கும். அப்படித்தானே.

இந்த அரியவனைப் பற்றி நான் கிங்மேக்கர் யோய்தா என்று தலைப்பிட்டிருக்கிறதை நீங்கள் கண்டிப்பாக கவனித்திருப்பீர்கள். அதற்குக் காரணம் இவன் ராஜாக்களண்டை அடக்கம் செய்யப்பட்டது மாத்திரமல்ல. அது தான் காரணமாக இருந்திருந்தால், ஒருவேளை நான் இவனைக் "கிங்ஸ்லீப்பர்" என்று தான் குறிப்பிட்டிருப்பேன். ஆக, காரணம் அதுவல்ல. இவனைக் கிங்மேக்கர் என்று சொல்லுவதற்குப் பலமான பின்னணி உண்டு. பொதுவாக, ராஜாவை உருவாக்குவது பெருஞ்சமையுடன் கூடிய பொறுப்பு மிக்க வேலை. அதுவும் தேவ அங்கீகாரத்துக்குகந்த வகையில் அப்பணியைச் செய்து முடிப்பது இலேசான ஒன்றல்ல. இதற்கு ஆழ்ந்த பக்தியும், நிறைந்த கரிசனையும், விடா முயற்சியும், மிகுந்த சமயோசிதமும் தேவை. இவை யனைத்தும் இந்த கிங்மேக்கர் யோய்தா விடம் ஒருங்கே காணப்பட்டது.

யோய்தா என்ற பெயருக்கான பொருள் யெகோவா அறிந்திருக்கிறார் என்பது. நம்முடைய யோய்தா வாழ்ந்த பழைய ஏற்பாட்டின் நாட்களில், இப்பெயர் பொதுவான ஒன்று. நமக்குத் தெரிய ஒரு ஆறு யோய்தாக்கள் பழைய ஏற்பாட்டில் குறிப்பிடப்பட்டுள்ளனர். இவர்களில் நம்ம யோய்தா, அகசியா ராஜாவின் நாட்களில், எருசலேம் தேவாலயத்தில் இருந்த ஆசாரியர்களின் தலைவன். இவன் மனைவி அகசியாவின் சகோதரி. ராஜ குடும்பத்தைச் சேர்ந்தவள். அதைவிட முக்கியமாக பயபக்தியுள்ள ஒரு பெண்மணி. இவர்களிருவரும் தேவனுக்காக, தேவாலயத்துக்காக ஆற்றிய பணியை தேவனுடைய பிள்ளைகள் என்று சொல்லிக் கொள்ள விரும்பும் நாம் அறியாமலிருப்பது எந்த வகையிலும் ஏற்புடைதாகாதாகையால் நாம் தெரிந்து கொள்ள முயற்சிப்போம்.

அதற்கு முன்பாக, இவர்கள் பற்றிய, குறிப்பாக நம்ம கிங்மேக்கர் பற்றிய பின்னணித் தகவல்களை இன்னும் கொஞ்சம் கூடுதலாகத் தெரிந்து கொள்ளுவோம்.

ராஜாவாயிருந்தும், ராஜாக்களின் கல்லறைக்குத் தகுதியில்லாமல் வாழ்ந்து மரித்த யோராமுக்குப் பிறகு, அவனது இளைய குமாரன் அகசியா யூதாவுக்கு ராஜாவானான். இருபத்திரண்டு வயதில் ராஜாவாகி ஒரே வருடம் ஆட்சி என்ற பெயரில் நரகாட்சி புரிந்தான் இவன். இவனது ஆட்சியின் வீழ்ச்சிக்குக் காரணங்கள் பல இருந்தாலும், அவைகளில் பளிச்செனத் தெரிவது அவன் தாய் அத்தாலியாளின் பங்கு. இந்தப் புண்ணியவதியின் பங்கு பற்றி வேதாகமம் சொல்லுவதைக் கவனியுங்கள்..... துன்மார்க்கமாய் நடக்க, அவனுடைய தாய் அவனுக்கு ஆலோசனைக்காரியாயிருந்தாள் (2 நாளா. 22:3). ஆஹா, இவளல்லவா தாய்! வெறிபிடித்த யேசுபேலுக்கே (1ராஜா 19:2,14) நல்ல பெயர் வாங்கிக் கொடுத்து விடுவாள் போலுள்ளது.

தன் அரக்க புத்தியால் தன் மகன் அகசியா யெகூவால் கொலை செய்யப்பட்ட பிறகு ஏற்பட்ட சூழ்நிலையைத் தனக்கு சாதகமாக்கிக் கொண்டு வெகுஜன ஆதரவோ, தேவ அங்கீகாரமோ இல்லாமல் இவள் ஆட்சிக் கட்டிலில் ஏறி அமர்ந்து கொண்டாள். அப்படி ஏறுவதற்காக இந்தப் பேயுள்ளம் கொண்ட தாய் செய்த காரியம் என்ன தெரியுமா? ஒன்றுமில்லை, ஒரு சாதாரணச் செயல்தான். ஆம், யூதா குடும்பத்திலுள்ள ராஜவம்சமான யாவரையும் சங்காரம் பண்ணினாள். அவ்வளவுதான்! (2ராஜா 22:10). இவள் தான், செத்துப்போன அகசியாவுக்கு ஆலோசனைக்காரி, எப்படியிருந்திருக்கும்? நல்லவேளை, நாமெல்லாம் அந்த நாட்களில் வாழவில்லை.

அடுத்த வசனமாகிய 2 நாளா. 22:11, இந்த அவலச் சூழ்நிலையிலும் ஒரு ஆறுதலைக் கொடுக்கக் கூடியதாக உள்ளது. ஆம், நம்முடைய கிங்மேக்கர் யோய்தாவின் மனைவியும், ராஜாவின் குமாரத்தியுமாகிய யோசேபியாத், அகசியாவின் ஒரு வயது பாலகனைக் களவாயெடுத்து, அவனையும், அவர் தாதியையும் ஒளித்து வைத்தாள். ஒளித்து வைத்தது மாத்திரமல்ல, இந்த ராஜகுமாரத்தி, தான் பெறாத இக்குழந்தையை அரக்கி அத்தாலியாளுக்குத் தெரியாமல் வளரப் பாடுபட்டுள்ளாள். இது நம்முடைய புருவத்தை உயரச் செய்கிறது. எப்படியெனில், தான் பெற்ற அழகு மகனை மோசேயின் தாயால் மூன்று மாதத்திற்கு மேல் ஒளித்து வைக்க முடியவில்லை. (யாத். 2:2-3). ஆனால், இவளோ, இந்தப் பெரிய வேலையை ஆறுவருடம் செய்யக் காரணமாயிருந்திருக்கிறாள். இச்செயலின் மூலம் தேவனால் கொண்டு வரப்படும் சந்ததியின் வரிசை அற்றுப்போகாமலும் காப்பாற்றியிருக்கிறாள்.

சரி, இந்தப் பக்திப் பெண்மணி யோசேபியாத்தின் பொறுப்புமிக்க செயல்பாட்டிற்குப் பிறகு தான், நம்முடைய கிங்மேக்கரின் வேலை ஆரம்பமாகிறது. ஆம், தேவச் சித்தத்திற்கு மாறாகவும், தேவத் திட்டத்திற்கு எதிராகவும் ஆட்சிக்கட்டிலில் அமர்ந்து ஆட்டம் போட்டுக் கொண்டிருக்கும் அத்தாலியாளை ஆட்சியிலிருந்து அகற்றும் வேலையைச் சாதூரியமாகவும், சமயோசிதமாகவும் செய்யத் தொடங்கினான். அப்பொழுது அத்தாலி

யாளின் ஏழாம் ஆண்டு அரசாட்சி நடந்து கொண்டிருந்தது. இந்த அரக்கிக்கு எதிராகத் தான் போடும் திட்டம் வெளியானால் என்ன நடக்கும் என்பது தனக்குத் தெரியும். இருப்பினும் தேவனுக்குப் பயப்படுவதா அல்லது இந்த மனுஷிக்குப் பயப்படுவதா என்ற நிலை வந்த போது, தேவனுக்கே என்பது தான் இந்த கிங்மேக்கரின் தாரக மந்திரம். எப்படியெனில், யோய்தா, அவர்களை நோக்கி; இதோ, கர்த்தர் தாவீதின் குமாரரைக் குறித்து சொன்னபடியே ராஜாவின் குமாரன் ராஜாவாக வேண்டும் என்றான் (2நாளா. 23:3).

கர்த்தர் சொல்லாத அத்தாலியாளின் ஆட்சி நடந்து கொண்டிருக்கிறது. அது எப்படியாவது அகற்றப்பட வேண்டுமென்று தன் மனதில் தீர்மானித்து, அதற்கேற்றபடி காய் நகர்த்த ஆரம்பித்தான். அதற்காக, யோய்தா செய்த முதல் காரியம், நூற்றுக்கதிபதிகளோடு உடன்படிக்கை செய்து கொண்டான். ஏழாம் வருஷத்திலே யோய்தா திடன் கொண்டு, நூறுபேருக்கு அதிபதிகளாகிய எரோகாமின் குமாரன் அசரியாவையும், யோகனானின் குமாரன் இஸ்மவேலையும், ஒபேதின் குமாரன் அசிரியாவையும், ஆதாயாவின் குமாரன் மாசெயாவையும், சிக்ரியின் குமாரன் எலிஷாபாத்தையும் தன் உடன்படிக்கைக்கு உட்படுத்தினான் (2 ராஜா 23:1). இதன் மூலம் ஜனங்களின் தலைவர்கள் மத்தியில் தன் செயலுக்கு ஆதரவு தேடிக் கொண்டான். அடுத்து ஆசாரியர்களும், லேவியரில் ஊழியம் செய்கிறவர்கள் மாத்திரம் ஆலயத்துக்குள் பிரவேசிக்கும்படியாகச் செய்து, அவர்களை மாத்திரம் ராஜாவைச் சுற்றிலும் நிற்க வைத்து, எந்தச் சூழ்நிலையிலும் நிலைமை கைமீறிப் போகாதபடி பார்த்துக் கொண்டான் (2நாளா. 23:6,7).

பிறகு, தாவீது ராஜா தேவனுடைய ஆலயத்தில் வைத்திருந்த ஈட்டிகளையும், கேடகங்களையும், பரிசைகளையும் ஆசாரியனாகிய யோய்தா நூறு பேருக்கு அதிபதிகளிடத்தில் கொடுத்து, அவரவர் தங்கள் ஆயுதங்களைக் கையிலே பிடித்துக் கொண்டவர்களாய் ஆலயத்தின் வலது பக்கந் தொடங்கி, ஆலயத்தின் இடது பக்கம் மட்டும், பலிபீடத்திற்கும் ஆலயத்திற்கும் எதிரே ராஜாவைச் சுற்றிலும் நிற்க ஜனங்களையெல்லாம் நிறுத்தினான் (2நாளா. 23:9,10). அதாவது, தேவனுடைய காரியத்தைத் தான் நிறைவேற்றும் போது ஏற்படும் எப்படிப்பட்ட அசம்பாவித்தையும் எதிர்கொள்ள மூன்றடுக்கு பாதுகாப்பு வளையத்தை ஏற்படுத்தினான். ஆம், முதலில் ஆசாரியர்கள், இரண்டாவது நூறுபேருக்கு அதிபதிகள். மூன்றாவது, பொதுஜனங்கள். ஒருவேளை, அத்தாலியாள் மோப்பம் பிடித்து வந்துவிட்டாலும் தன் திட்டத்தைத் தடுக்க முடியாத வியூகம். எவ்வளவு ஜாக்கிரதை பாருங்கள் தேவனுக்காகச் செயல்படுவதில்!

பின்பு ஏழுவயது ராஜ குமாரனை வெளியே கொண்டு வந்து, கிரீடத்தை அவன் மேல் வைத்து, சாட்சியின் ஆகமத்தை அவன் கையிலே கொடுத்து, அவனை ராஜாவாக்கினார்கள்; யோய்தாவும் அவன் குமாரரும் அவனை அபிஷேகம் பண்ணி, ராஜா வாழ்க என்றார்கள் (2 நாளா. 23:11). இதைக் கேள்விப்பட்டு தன் வாழ்க்கையில் யாருக்குமே எந்தத் தீங்கும்

நினையாத அத்தாலியாள் சீலையைக் கிழித்துக் கொண்டு துரோகம், துரோகம் என்று கூப்பாடு போட்டு வந்தாள் (2 நாளா. 23:13). பிறகு தன் திட்டத்தின் ஒரு பங்காக அவள் கொல்லப்பட்டபின், யோய்தா. தாங்கள் கர்த்தருடைய ஜனமாயிருக்கும்படிக்கு, தானும் சகல ஜனங்களும் ராஜாவும் உடன் படிக்கை பண்ணிக் கொள்ளும்படி செய்தான் (2 நாளா. 23:16).

இப்படி நம்முடைய யோய்தா, யோவாசை ராஜாவாக்கினதோடு நிற்காமல், இவனை ராஜாதி ராஜாவின் வழியில் நடக்கும்படியும் செய்தான். ஆசாரியனாகிய யோய்தாவின் நாளெல்லாம் யோவாஸ் கர்த்தரின் பார்வைக்குச் செம்மையானதைச் செய்தான் (2 நாளா. 24:2). இன்னும் கீழே பார்த்தால், யோய்தாவின் நாளெல்லாம் நித்தம் கர்த்தருடைய ஆலயத்திலே சர்வாங்கதகன பலிகளைச் செலுத்தி வந்தார்கள் (2 நாளா. 24:14) என்றுள்ளது. இந்த யோய்தா, தேவனுக்காகவும் அவருடைய ஆலயத்திற்காகவும் இஸ்ரவேலுக்கு நன்மை செய்தபடியால், அவனைத் தாவீதின் நகரத்தில் ராஜாக்களண்டையில் அடக்கம் பண்ணினார்கள் (2 நாளா 24:16).

இப்பொழுது, இந்த யோய்தாவிடமிருந்து நமக்குக் கிடைக்கும் பாடங்கள் என்னவென்று பார்ப்போமா?

I யோய்தா தேவதிட்டதிற்கு மாறானதை ஏற்றுக்கொள்ளாதவன்

கிங்மேக்கர் யோய்தாவிடமிருந்து நமக்குக் கிடைக்கும் முதல் பாடம், தேவ திட்டம் நிறைவேற வேண்டுமென்பதில் அவனுக்கிருந்த அக்கறையும், அதற்கு மாறானதைப் பொறுக்கக் கூடாத தன்மையும்.

நம்முடைய யோய்தா, இதற்கு முன் ஆட்சி புரிந்த அகசியா ராஜாவின் நாட்களிலும் ஆசாரியனாகத்தான் இருந்தான். அகசியா அப்படியொன்றும் நல்ல ராஜா அல்ல (2 நாளா. 22:3). ஆனாலும், இவன் தானுண்டு; தன் ஆசாரிய வேலையுண்டு என்றளவில் தான் இருந்தான். அரண்மனை காரியங்களில் அனாவசியமாகத் தலையிடவில்லை. ஆனால், கர்த்தருடைய சித்தத்திற்கு மாறாக (2 நாளா. 23:3) ஒரு பெண்ணின் அநியாய அரசாட்சி ஆரம்பமாகி விட்டது என்பதை அறிந்தது முதல், அதை அகற்றும் பணியில் தன்னை ஈடுபடுத்தினான். நீதிமானாகிய லோத்து, தன்னைச் சுற்றி நடந்த அக்கிரமக் கிரியைகளினிமித்தம் நாள்தோறும் தன் இருதயத்தில் வாதிக்கப் பட்டது போல (2 பேதுரு. 2:8) இந்த யோய்தாவும் வாதிக்கப்பட்டான்.

இதை வாசிக்கும் அன்பானவர்களே, நம்மில் எத்தனை பேர் தேவனுக்கடுத்த காரியங்களில் யோய்தாவின் குணம் உடையவர்களாக உள்ளோம்? நாம் அங்கம் வகிக்கும் குடும்பங்களிலும், சபைகளிலும், சமுதாயத்திலும் தேவதிட்டம் நிறைவேறுகிறதா என்று கவனிக்கிறவர்களாக உள்ளோமா? சொல்லுங்கள். சகலமும் நல்லொழுக்கமாயும், கிரமமாயும் செய்யப்படக்கூடவது என்று தானே பவுல், ஒழுங்கீனமாக இருந்த கொரிந்து சபைக்கு எழுதினார் (1 கொரி. 14:4).

அப்படியானால், இன்றைக்கு கிறிஸ்தவ குடும்பங்கள் தேவதிட்டத்தின் அடிப்படையில் தான் நடந்து கொண்டுள்ளதா? எல்லா குடும்பங்களிலும்

ஆண் தான் அதிகாரம் செலுத்துகிறாரா? அல்லது கல்வித் தகுதி, வருமானம், திறமை போன்றவைகள் காரணமாகக் காட்டப்பட்டு குடும்பங்களில் தேவ திட்டம் புரட்டப்பட்டிருக்கிறதா? எண்ணிப்பார்ப்போம்.

அதை விட முக்கியமாக கிறிஸ்தவ சபைகளின் செயல்பாடுகள் தேவத் திட்டத்தின்படியாகவும், கிறிஸ்துவானவர் புதிய ஏற்பாட்டில் கொடுத்துள்ள ஒழுங்கின்படியாகவும் தான் நடந்து கொண்டுள்ளதா? அது, வாரத்தின் முதல் நாள் தோறும் கூடி வரவேண்டிய ஆராதனையாகட்டும், அந்த ஆராதனையில் செய்யப்படும் பிரசங்கம், பாடப்படும் பாடல், கடைப்பிடிக்கப்படும் கர்த்தரின் பந்தி, கொடுக்கப்படும் காணிக்கை, ஏறெடுக்கப்படும் ஜெபம் ஆகிய இவைகள் அனைத்தும் தேவதிட்டத்தின்படியாக கிரமமாகவும், நல்லொழுக்க மாகவும் செய்யப்படுகிறதா? அத்தோடு ஞானஸ்நானம், இரட்சிப்பு போன்ற பரத்துக்கடுத்த காரியங்களில் கிறிஸ்துவின் உபதேசம் எந்தளவு பின்பற்றப் படுகிறது? சொல்லுங்கள்.

குறிப்பாக, இன்றைய கிறிஸ்தவ சபைகளில், பெண்களின் பங்கு எப்படி? வேத உபதேசத்தின்படியாக உள்ளதா? அல்லது கிறிஸ்தவரென்று சொல்லிக் கொள்ளும் ஒவ்வொருவரும் வெட்கப்படும்படியாக உள்ளதா? பவுடியாரின் வார்த்தைகளைக் கவனியுங்கள். சபைகளில் உங்கள் ஸ்திரீகள் பேசாமலிருக்கக் கடவீர்கள். பேசும்படிக்கு அவர்களுக்கு உத்திரவில்லை. அவர்கள் அமர்ந்திருக்க வேண்டும். வேதமும் அப்படியே சொல்லுகிறது. அவர்கள் ஒரு காரியத்தைக் கற்றுக் கொள்ள விரும்பினால், வீட்டிலே தங்கள் புருஷரிடத்தில் விசாரிக்கக்கடவர்கள். ஸ்திரீகள் சையிலே பேசுகிறது அயோக்கியமாயிருக்குமே (1கொரி. 14:34,35). ஸ்திரீ யானவள் எல்லா வற்றிலும் அடக்கமுடையவளாயிருந்து அமைத லோடு கற்றுக்கொள்ளக் கடவள். உபதேசம் பண்ணவும், புருஷன்மேல் அதிகாரம் செலுத்தவும் ஸ்திரீயானவளுக்கு நான் உத்தரவு கொடுக்கிறதில்லை. அவள் அமைதலாயிருக்க வேண்டும் (1தீமோ. 2:11-13). சபையில் பெண்களின் பங்கு எப்படியிருக்க வேண்டுமென்பதை இதைவிடத் தெளிவாக ஆவியானவர் எப்படி வெளிப்படுத்த முடியும்?

அன்பானவர்களே! யூதாவில் கர்த்தருடைய திட்டத்திற்கு மாறாகச் செயல்பட்ட அத்தாலியாளை யோய்தா எதிர்த்த போது, அவனைப் பாராட்ட முன்வந்த உங்கள் மனம், உங்கள் கண்களுக்கு முன்பாக கிறிஸ்தவ சபைகளில், பெண்களால் வசனத்திற்கு மாறாகச் செய்யப்படும் காரியங்களைக் கண்டு கொள்ளாமல் இருக்கிறதே, அது எப்படி? உங்களின் இச்செயல் தேவனுக்குப் பிரியமாயிருக்குமா? யோய்தா, அத்தாலியாளிடம் ஆட்சியும், அதிகாரமும் இருக்கிறது, ஆகவே, அடக்கி வாசிக்கலாம் என்று எண்ணாமல், கர்த்த ருடைய திட்டத்திற்காகத் துணிந்து செயல்பட்டதால் தான், அவனுக்கு ராஜாக்களின் கல்லறையில் இடம் கிடைத்தது. அவன் போல நானும், நீங்களும் செயல் பட்டால் தான், நமக்கும் பரம இளைப்பாறுதலில் இடம் கிடைக்கும். ஆகவே, பொறுத்தது போதும், செயல்படத் துவங்குவோம்.

II யோய்தா ஞானமுள்ள செயல்பாடுடையவன்

கிங்மேக்கர் யோய்தாவிடமிருந்து நமக்குக் கிடைக்கும் அடுத்த பாடம், அவன் தேவ காரியங்களில் ஞானமாகச் செயல்பட்டான் என்பது.

கர்த்தருடைய திட்டத்திற்கு எதிராகக் காரியங்கள் நடக்கிறது என்பதை அறிந்து கொண்ட அவன், அதை மேற்கொள்வதற்கு தடாலடியாகக் காரியங்களைச் செய்யாமல், வெற்றியை உறுதி செய்யும் விதமாக செயல்பட ஆரம்பித்தான். இவன் மனைவி, அந்த ஒரு வயதுப் பாலகனை எடுத்துக் கொண்டதிலேயே (2நாளா. 22:11). இவன் பங்கு இருந்திருக்க வேண்டும். கூட்டாகச் சேர்ந்து சிந்தித்தே அவர்கள் இக்காரியத்தை செய்திருக்க வேண்டும். அக்குழந்தை ஆறு ஆண்டுகள் வீட்டிலும், தேவாலயத்திலும் மறைந்து வைக்கப்பட்டான் (2நாளா. 22:12).

யோய்தாவின் மிஞ்சின ஞானம், அந்த ஏழுவயது பாலகனுக்கு முடிசூட்ட அவன் வகுத்த வியூகத்திலே பட்டவர்த்தனமாகத் தெரிகிறது. இவன் ஒரு ஆசாரியனா அல்லது தேர்ந்த ராஜதந்திரியா என்ற கேள்வியை இது எழுப்புகிறது. அந்தளவு துல்லியமான செயல்பாடு. இது, இவனுடைய ஞானத்தை வெளிப்படுத்துகிறது என்பதைக் காட்டிலும், தேவ காரியங்களில் இவனுக்கிருந்த பிடிப்பையே காட்டுகிறது.

யோவாஸ் முடிசூட்டப்பட்டதை அறிந்து அத்தாலியாள் ஓடி வந்தபோது, கர்த்தரின் ஆலயத்திலே அவளைக் கொன்று போடாதேயுங்கள் என்று சொல்லியுள்ளான் (2 நாளா. 23:14). யோவாலை ராஜாவாக்கும் தன் பணியை ஆரம்பிக்கும் முன்பும் (2நாளா. 23:1). ராஜாவாக்கின பின்பும் (2 நாளா 23:16) சம்பந்தப்பட்டவர்களோடு உடன்படிக்கை செய்து கொண்டான். அதாவது, அவர்களைத் தன் காரியத்திற்கு முழு ஒத்தழைப்புத் தரும்படியாகச் செய்தான்.

அன்பானவர்களே, தேவ காரியங்களில் நாம் முழு வெற்றியடைவதற்கு இந்த யோய்தாவின் பாணியைப் பின்பற்றுவது அவசியம். நம்முடைய இரட்சகரும் வெற்றிக்கான வழியாக இப்பாணியைத்தான் குறிப்பிடுகிறார். ஆம், அவருக்கு உண்மைச் சீஷனாக இருக்க கோபுரம் கட்ட விரும்பும் ஒருவன் செல்லுஞ் செலவைக் கணக்குப் பார்ப்பது போலும், போருக்குச் செல்லும் ராஜா எதிராளியின் பலத்தை எடைபோடுவது போலும் முன் கூட்டியே காரியங்களை ஞானமாகத் திட்டமிட வேண்டுமென் கிறார் (லூக். 14:27-32). இல்லாவிட்டால் அவன் வெற்றியுள்ள சீடனாக இருக்க முடியாது.

அப்போஸ்தலன் பவுல், எபேசு பட்டணத்து கிறிஸ்தவர்கள் தங்கள் ஆவிக்குரிய ஜீவியத்தில் வெற்றியடைய கொடுக்கும் ஆலோசனையும் ஞானம் பற்றியதே. ஆனபடியினாலே, நீங்கள் ஞானமற்றவர்களைப் போல நடவாமல், ஞானமுள்ளவர்களைப் போலக் கவனமாய் நடந்து கொள்ளப் பார்த்து, நாட்கள் பொல்லாதவைகளானதால் காலத்தைப் பிரயோஜனப் படுத்திக் கொள்ளுங்கள் (எபே. 5:15,16). ஆம், வெற்றியுள்ள கிறிஸ்தவ

ஜீவியத்திற்கு ஞானமான செயல்பாடு அவசியம். ஏனெனில், ஆதியிலிருந்து ஏமாற்றுவதிலும், வஞ்சிப்பதிலும் கைகண்ட பிசாசானவன் எவனை விழுங்கலாமோ என்று வகை தேடிச் சுற்றித்திரிகிறான் (1பேது. 5:8). இப்படி யோய்தாவைப் போல் நடந்தால்தான், யோவாசின் மேல் கிரீடம் வைக்கப்பட்டது போல, அந்நாளில் நம்மீதும் கிரீடம் வைக்கப்படும் (2 தீமோத்யே 4:8).

யோய்தாவின் வெற்றிக்கான இன்னொரு முக்கிய காரணம், அவன் தன்னோடிருந்தவர்களை உடன்படிக்கைக்கு உட்படுத்தியது. உடன்படிக்கையை மீறாமலிருந்ததே வெற்றிக்கு வழிகோலியிருக்கிறது. ஆகவே, நாமும் நம்முடைய ஆன்மீக வாழ்க்கையில், குடும்பத்தோடும், சபையோடும் கிரீடம் பெறுமளவு வெற்றி பெற வேண்டுமானால், நம்மை உடன்படிக்கைக்கு உட்படுத்த வேண்டும். அப்படியானால், எந்த உடன்படிக்கைக்கு? பழைய உடன்படிக்கையாகிய பழைய ஏற்பாட்டிற்கா? இல்லை. இல்லவே இல்லை. பழைய உடன்படிக்கை சிலுவையைலறையப்பட்டு முடிந்து போயிற்று (கொலோ. 2:14). இன்றைக்கு நாம், சுயாதீனப் பிரமாணமாகிய புதிய உடன்படிக்கையின் கீழ் (யாக். 1:25) அதாவது, கிறிஸ்துவால் கொடுக்கப்பட்ட (யோவா 14:26) புதிய ஏற்பாட்டு உபதேசங்களின் கீழ் வாழ்ந்து கொண்டிருக்கிறோம். இவைகள் தான் நம்மைக் கடைசி நாளில் நியாயந்தீர்க்கும் (யோவா. 12:48).

ஆகவே, இந்தப் புதிய உடன்படிக்கைக்கு நம்மை முற்றிலுமாக ஒப்புக் கொடுத்து நாமும், நம்முடைய குடும்பமும், நாம் சார்ந்திருக்கும் சபையும் பிசாசுக்கு இடங்கொடுக்காமல் ஞானமாக வாழ்வோமானால், நமக்கு ஜீவ கிரீடமும், பரம இளைப்பாறுதலுக்கான இடமும் கிடைக்கும்.

III யோய்தா பக்தி காரியங்களை உறுதி செய்கிறவன்

கிங்மேக்கர் யோய்தாவிடமிருந்து நமக்குக் கிடைக்கும் மூன்றாவது பாடம், அவன் தேவனுடைய காரியங்கள் ஒழுங்காக நடக்கிறதா என்று உறுதி செய்கிறவனாயிருந்தான் என்பது.

இவன் தேவ திட்டத்திற்கு மாறானதை ஏற்றுக் கொள்ளாதவனாகவும், தன் செயல்பாட்டில் ஞானமுள்ளவனாகவும் மாத்திரம் இராமல், தேவனுடைய காரியங்கள் செய்யப்பட வேண்டிய அளவில் செய்யப்படுவதற்குத் தேவையானவைகளைச் செய்கிறவனாயிருந்தான். இக்காரியத்தில், ஜனங்களைத் தன் வழிக்குக் கொண்டு வருவதில் வெற்றி பெற்றது போல, ராஜாவையும் தன் வழிக்குக் கொண்டு வருவதில் வெற்றி பெற்றான். யோய்தாவின் நாளெல்லாம், யோவாஸ் கர்த்தரின் பார்வைக்குச் செம்மையானதைச் செய்துள்ளான் (2நாளா. 24:2). இன்னும், யோய்தாவின் நாளெல்லாம் நித்தம் கர்த்தருடைய ஆலயத்தில் சர்வாங்க தகனங்களும், பலிகளும் செலுத்தப்பட்டுள்ளது (24:14). ஆம், இவன், யோவாசை ராஜாவாக்கினதோடு தன் வேலை முடிந்து விட்டதாக எண்ணவில்லை. மாறாக, கர்த்தருடைய காரியங்களை தொடர்ந்து கவனித்து வந்துள்ளான்.

ஆனால், அருமையானவர்களே, இன்றைக்குக் கிறிஸ்தவ உலகில் என்ன நடந்து கொண்டுள்ளது? குடும்பங்களிலும், சபைகளிலும் தேவகாரியங்களின் பேரக்கு கவனிக்கப்பட்டு, அவைகள் சீர் செய்யப்பட்டு, தேவனுக்குப் பிரியமாக நடக்கிறதென்று உறுதி செய்யப்படுகிறதா? கிறிஸ்தவ குடும்பங்களிலுள்ள பிள்ளைகளின் பக்தி வாழ்க்கை முறைப்படுத்தப்பட்டு, இரட்சிப்பின் வழிகளில் தான் அவர்கள் நடக்கிறார்களென்பது உறுதி செய்யப்படுகிறதா? அல்லது பெற்று வளர்ப்பதோடு எங்கள் கடமை தீர்ந்ததென்ற நிலை காணப்படுகிறதா? ராஜாவாக்கினதோடு என் கடமை முடிந்ததென்று யோய்தா நினைக்கவில்லையென்பது பெற்றோர்களாகிய உங்களுக்கு நினைவிலிருக்கட்டும்.

கிறிஸ்தவ சபைகள் பற்றி இக்காரியத்தில் சொல்லவே பயமாக உள்ளது. கிட்டத்தட்ட எல்லா இடங்களிலும், இரட்சிப்பு என்ற பெயரில், சத்தியத்தை அரைகுறையாகப் போதித்து, ஞானஸ்நானம் என்ற பெயரில் தண்ணீரில் முழுக்குவதோடு நிறுத்திக் கொள்ளுகிறார்கள். அதற்கு மேல் அந்த ஆத்துமாவைக் குறித்து அக்கறைப்படுவதே கிடையாது. இவ்விதமாகச் செயல்பட்ட வேதபாரகரையும், பரிசேயரையும் இயேசு எப்படிச் சாடியிருக்கிறார் என்று தயவு செய்து பாருங்கள். மாயக்காரராகிய வேதபாரகரே! பரிசேயரே! உங்களுக்கு ஐயோ! ஒருவனை உங்கள் மார்க்கத்தானாக்கும் படி சமுத்திரத்தையும், பூமியையும் சுற்றித் திரிகிறீர்கள்; அவன் உங்கள் மார்க்கத்தானானபோது அவனை உங்களிலும் இரட்டிப்பாய் நரகத்தின் மகனாக்குகிறீர்கள் (மத். 23:15) என்று. இந்த அவல நிலை இன்றும் அநேக சபைகளில் காணப்படுகிறதா இல்லையா? ஆம், என்று சொல்லுவதற்கு வெட்கமாக இருக்கிறது. அப்படித்தானே.

அருமையானவர்களே! நாம் முடிவு பரியந்தம் நிலைந்திருந்தால் தான் இரட்சிக்கப்படுவோம் (மத். 10:22). வெறுமனே ஞானஸ்நானம் பெறுவதால் இரட்சிப்பு கிடையாது. அதுவும் அந்த ஞானஸ்நானம், விகவாசித்து (மாற். 16:16). மனந்திரும்பி (அப். 2:38). அறிக்கையிட்டு (ரோம். 10:9;10) பிறகு பாவம்ன்னிப்புக்கென்று (அப். 22:16) எடுக்கப்படவில்லையானால், அதிலே சுத்தமாக ஒரு பயனும் இல்லை. அப்படி கிறிஸ்துவின் புதிய ஏற்பாட்டு உபதேசப்படி நாம் ஞானஸ்நானம் பெற்றிருந்தாலும், பவுலடியார் பிலிப்பியருக்குச் சொல்லுவது போல, ... அதிகபயத்தோடும், நடுக்கத்தோடும் நம்முடைய இரட்சிப்பு நிறைவேறப் பிரயாசை எடுத்தாக வேண்டும் (பிலி. 2:12). இதைத் தான் தேவன் நம்மிடம் எதிர்பார்க்கிறார்.

ஆகையால், நாம் ஒவ்வொருவரும் இவ்விதமாகச் செயல்பட்டு, நமக்கு பக்திக்குரிய காரியங்களை யோய்தா போல உறுதி செய்து கொள்ளுவோமானால், மேலான இடத்தில் யோய்தாவுக்கு சீர இளைப்பாறு தலுக்கான இடம் கிடைத்தது போல, நமக்கும் மேலான இடத்தில் ஆத்தம இளைப்பாறுதலுக்கான இடம் அந்நாளில் கொடுக்கப்படும் அதை நாம் பெற்றுக்கொள்ள இந்த யோய்தா போல எல்லா வகையிலும் பாடுபடுவோமாக! ஆமென்.

EZS ராஜநாயகம்

ஒருவரோடு ஒருவர் இசைந்து வாழ்தல்

உலகமானது மக்களால் நிறைந்திருக்கிறது. ஏற்கனவே இந்த உலகத்தில் எழுநூறு கோடி மக்கள் வாழ்ந்து கொண்டிருக்கிறார்கள். அதுமாத்திரமல்ல மக்கள் தொகை வளர்ச்சி அச்சுறுத்தும் வகையில் அதிகரித்துக்கொண்டே இருக்கிறது. உலக மக்கள் தொகையில் பெரும்பகுதி ஆசியாவில் தான் இருக்கிறது.

இவைகளெல்லாம் மனிதனுடைய ஆவிக்குரிய, சரீரப்பிரகாரமான தேவைகளைப் பற்றிய விழிப்புணர்வை நமக்கு உண்டாக்குகிறது. மேலும் இந்த மக்கள் நெரிசலான சூழ்நிலைகளில் கூட சேர்ந்து வாழ வேண்டும் என்பதையும் நமக்கு உணர்த்துகிறது. அதாவது, அவர்கள் ஒருவரோடு ஒருவர் இசைந்து வாழ கற்றுக் கொள்ள வேண்டும். தேசங்கள் மற்ற தேசங்களோடு சரியான நல்ல உறவுகளை வைத்து கொள்ள கஷ்டப்படுவதால் தனிப்பட்ட நிலை என்று வரும்போது மனிதனுக்கு அநேகப் பிரச்சனைகள் இருப்பதை நாம் புரிந்து கொள்ள முடியும். சமுதாயங்களில் நடக்கிற காரியங்கள் தான் தேசங்களில் பிரதிபலிக்கிறது. நாம் தனிப்பட்ட ரீதியில் ஒருவரோடு ஒருவர் இசைந்து வாழ முடியாதபோது, தேசங்கள் எந்த பிரச்சனைகளையுமின்றி இசைந்து வாழ்வதை நாம் எப்படி எதிர்பார்க்க முடியும்?

யாரோ ஒருவர், மனிதன் ஒரு தீவு அல்ல என்று சொன்னார். அதன் அர்த்தம் என்னவென்றால் எந்த ஒரு மனிதனும் தன்னிறைவு பெற்றவனாகத் தானே வாழமுடியாது மற்றவருடைய உதவியில்லாமல் அவனால் வாழ முடியாது. மனிதனுக்கு தேவன் தேவை. அதே நேரத்தில் அவனை சுற்றிலும் உள்ளவர்களும் அவனுக்குத் தேவை.

நமக்கு ஆவிக்குரிய தேவைகளும் இருப்பதால் தேவனைப் பற்றியும் அவருடைய குமாரனைப் பற்றியும் நாம் அறிந்து கொள்ள வேண்டும். நாம் வேதாகமத்தை வாசிக்க வேண்டும், படிக்க வேண்டும் அதனால் அவரை விசுவாசிப்பது மாத்திரமல்லாமல் நமக்கான அவருடைய சித்தத்தையும், அதற்குக் கீழ்ப்படிவதையும் நாம் கற்றுக் கொள்கிறோம் (ரோமர் 10:17). நாம் தேவனோடு சரியான உறவு வைத்துக் கொள்ளும்போது நமக்கான அவருடைய சித்தம் சகமனிதர்களிடம் நாம் நல்ல உறவை வைத்துக்கொள்ள சாத்தியமாக்கும். இந்த உலகத்திலே நாம் நம்முடைய பெற்றோர்கள், சகோதரர்கள், சகோதரிகள் மற்றும் நண்பர்களோடு வாழ்ந்து கொண்டிருக்கிறோம். நமக்கு திருமணமாகியிருந்தால் நமக்கு மனைவிகள், கணவன் மார்கள், பிள்ளைகள் உண்டு. கிறிஸ்தவர்களாக, சபை அங்கத்தினர்களாக நாம்

ஒருவரோடு ஒருவர் சகவாசம் வைத்துக் கொள்ள வேண்டும் இதை நாம் சரியான மனப்பான்மையுடன் செய்ய வேண்டும். சூழ்நிலை வேறுபாடின்றி கிறிஸ்தவ தன்மையோடு அதை செய்ய வேண்டும்.

நம்முடைய கர்த்தராகிய இயேசு கிறிஸ்து நாம் அவருடைய அடிச்சுவடுகளைத் தொடர்ந்து வரும்படி உங்களுக்கு மாதிரியைப் பின்பவைத்துப் போனார். ஆனால், அவர் நாம் ஒருவரோடு ஒருவர் இசைந்து வாழ உதவி செய்ய போதனைகளையும் தந்திருக்கிறார் (1பேதுரு. 2:21). கிறிஸ்து, நம்முடைய ஜீவியங்களில் காணப்பட வேண்டிய முதன்மையான காரியம் அன்பு என்று சொல்கிறார். நாம் தேவனிடத்தில் அன்பு கூரவேண்டும் என்றும், நாம் நம்மிடத்தில் அன்பு கூருவது போல பிறனிடத்திலும் அன்பு கூர வேண்டும் என்றும் சொல்லியிருக்கிறார். (மத்தேயு 22:36-39). நாம் நம்முடைய சத்துருக்களையும் சிநேகிக்க வேண்டும் என்றும் சொல்லியிருக்கிறார்.

இதை உங்களால் நம்ப முடிகிறதா? இயேசு இப்படியாகச் சொன்னார் “நான் உங்களுக்குச் சொல்லுகிறேன் உங்கள் சத்துருக்களைச் சிநேகியுங்கள் உங்களைச் சபிக்கிறவர்களை ஆசீர்வதியுங்கள் உங்களைப் பாதுகாப்பவர்களுக்கு நன்மை செய்யுங்கள் உங்கள் நிந்திக்கிறவர்களுக்காகவும் உங்களைத் துன்பப்படுத்துகிறவர்களுக்காகவும் ஜெபம் பண்ணுங்கள்” (மத்தேயு 5:44). ஒவ்வொருவரும் இப்படியாகச் செய்தால் நாம் வாழ்கின்ற இந்த உலகம் எவ்வளவு வித்தியாசமான உலகமாக இருக்கும் என்று நீங்கள் கற்பனை செய்து பாருங்கள். ஆனால், இது சாத்தியமா? நிச்சயமாக சாத்தியமாகும். நாம் செய்ய வேண்டியதெல்லாம் கிறிஸ்து நம்மை என்ன செய்ய சொல்லியிருக்கிறாரோ அதைச் செய்தாலே போதுமானது. கிறிஸ்து சொன்னார் “நீங்கள் ஒருவரிலொருவர் அன்பாயிருங்கள்; நான் உங்களில் அன்பாயிருந்தது போல நீங்களும் ஒருவரிலொருவர் அன்பாயிருங்கள் என்கிற புதிதான கட்டளையை உங்களுக்குக் கொடுக்கிறேன்” (யோவான் 13:34).

இரண்டாவது, “இயேசு ஆதலால், மனுஷர் உங்களுக்கு எவைகளைச் செய்ய விரும்புகிறீர்களோ, அவைகளை நீங்களும் அவர்களுக்குச் செய்யுங்கள்”; என்று போதித்தார் (மத்தேயு 7:12). இது “தங்கச்சட்டம்” என்று அழைக்கப்படுகிறது உண்மையிலேயே இது அப்படித்தான் இருக்கிறது. இதை விட மேலாக இயேசு நம்மை பகைக்கிறவர்களுக்கு கூட நன்மை செய்ய வேண்டும் என்று போதித்தார் (லூக்கா 6:27). இதைப்பற்றி பவுல் சொல்லும் போது, “ஆகையால், நமக்குக் கிடைக்கும் சமயத்திற்குத் தக்கதாக யாவருக்கும் விசேஷமாக விசுவாச குடும்பத்தார்களுக்கும், நன்மை செய்யக்கடவோம் என்று சொல்லுகிறார்” (கலாத்தியர் 6:10).

மூன்றாவது, கிறிஸ்து நாம் நமக்கு விரோதமாக பாவம் செய்தவர்களை மன்னிக்க விருப்பம் உடையவர்களாய் இருக்க வேண்டும் என்று எதிர்பார்க்கிறார். கிறிஸ்து தம்முடைய சீஷர்களுக்கு இப்படியாக ஜெபிக்க வேண்டும்

என்று போதித்தார். “எங்கள் கடனாளிகளுக்கு நாங்கள் மன்னிக்கிறது போல எங்கள் கடன்களை எங்களுக்கு மன்னியும்” (மத்தேயு 6:12). மேலும் அவர் சொல்லும்போது, மனுஷருடைய தப்பிதங்களை நீங்கள் அவர்களுக்கு மன்னித்தால், உங்கள் பரமபிதா உங்களுக்கும் மன்னிப்பார். “மனுஷருடைய தப்பிதங்களை நீங்கள் அவர்களுக்கு மன்னியாதிருந்தால், உங்கள் பிதா உங்கள் தப்பிதங்களையும் மன்னியாதிருப்பார்”, (மத்தேயு 6:14,15). பேதுரு ஒருமுறை இயேசுவினிடத்தில் வந்து “ஆண்டவரே, என் சகோதரன் எனக்கு விரோதமாய்க் குற்றம் செய்து வந்தால், நான் எத்தனை தரம் மனிக்க வேண்டும்? ஏழுதரம் மட்டுமோ என்று கேட்டான். அதற்கு இயேசு ஏழு தரம் மாத்திரம் அல்ல ஏழுமுது” தரமட்டும் என்று சொன்னார் (மத்தேயு 18:21,22). இதன் அர்த்தம் என்னவென்றால் நாம் பிறருக்கு மன்னிக்கிறதில் ஒரு எல்லையை வகுத்துக் கொள்ள கூடாது, நாம் எப்போதுமே மன்னிக்கிற வர்களாய் காணப்படவேண்டும்.

நான்காவது, நாம் மற்றவர்களிடம் பழகும்போது நேர்மையுள்ள வர்களாய் இருக்க வேண்டும், பவுல் சொல்லும் போது, கர்த்தருக்கு முன்பாக மாத்திரமல்ல, மனுஷருக்கு முன்பாகவும் யோக்கியமானவைகளைச் செய்ய நாடுகிறோம் என்று சொன்னார் (2கொரிந்தியர் 8:21). அதன் அர்த்தம் என்னவென்றால் நாம் ஒருபோதும் பொய் சொல்லக்கூடாது எப்போதுமே உண்மை பேசுகிறவர்களாய் காணப்படவேண்டும்.

நாம் ஒருவரோடு ஒருவர் எப்படி நடந்து கொள்ள வேண்டும் என்று கர்த்தர் எண்ணற்ற வழிகளை நமக்குத்தந்தி ருக்கிறார். இதோ, அப்போஸ்தல னாகிய பவுலிடமிருந்து சில யோசனைகள்: “உங்கள் அன்பு மாயமற்றதா யிருப்பதாக தீமையை வெறுத்து, நன்மையைப் பற்றிக் கொண்டிருங்கள். சகோதர சிநேகத்திலே ஒருவர்மேலொருவர் பட்சமாயிருங்கள்; கனம் பண்ணுகிறதிலே ஒருவருக்கொருவர் முந்திக் கொள்ளுங்கள். அசதியாயி ராமல் ஜாக்கிரதையாயிருங்கள்; ஆவியிலே அனலாயிருங்கள்; கர்த்தருக்கு ஊழியஞ்செய்யுங்கள். நம்பிக்கையிலே சந்தோஷமாயிருங்கள் உபத்திரவத் திலே பொறுமையாயிருங்கள்; ஜெபத்திலே உறுதியாய்த் தரித்திருங்கள். பரிசுத்தவான்களுடைய குறைவில் அவர்களுக்கு உதவி செய்யுங்கள்; அந்நியரை உபசரிக்க நாடுங்கள். உங்களைத் துன்பப்படுத்துகிறவர்களை ஆசீர்வதியுங்கள்; ஆசீர்வதிக்க வேண்டியதேயன்றிச் சபியாதிருங்கள். சந்தோஷப்படுகிறவர்களுடனே சந்தோஷப்படுங்கள்; அழுகிறவர்களுடனே அழுங்கள். ஒருவரோடொருவர் ஏக சிந்தையுள்ளவர்களாயிருங்கள்; மேட்டிமையானவைகளைச் சிந்தியாமல், தாழ்மையானவர்களுக்கு இணங்குங்கள்; உங்களுடைய புத்திமாள்களென்று எண்ணாதிருங்கள். ஒருவனுக்கும் தீமைக்குத் தீமை செய்யாதிருங்கள்; எல்லா மனுஷருக்கு முன்பாகவும் யோக்கியமானவைகளைச் செய்ய நாடுங்கள். கூடுமானால் உங்களாலான மட்டும் எல்லா மனுஷரோடும் சமாதானமாயிருங்கள். பிரியமானவர்களே, பழிவாங்குதல் எனக்குரியது, நானே பதிக் செய்வேன்

என்று கர்த்தர் சொல்லுகிறார் என்று எழுதியிருக்கிறபடியால், நீங்கள் பழிவாங்காமல், கோபாக்கினைக்கு இடங்கொடுங்கள். அன்றியும், உன் சத்துரு பசியாயிருந்தால், அவனுக்குப் போஜனங்கொடு அவன் தாகமாயிருந்தால் அவனுக்குப் பானங்கொடு, நீ இப்படிச் செய்வதினால் அக்கினி தழலை அவன் தலையின்மேல் குவிப்பாய். நீ தீமையினாலே வெல்லப்படாமல், தீமையை நன்மையினாலே வெல்லு” (ரோமர் 12:9-21)

அப்போஸ்தலனாகிய பேதுரு எழுதும்போது, “மேலும், நீங்கள் எல்லாரும் ஒருமனப்பட்டவர்களும், இரக்கமுள்ளவர்களும், சகோதர சிநேகமுள்ளவர்களும், மனஉருக்கமுள்ளவர்களும், இணக்கமுள்ளவர்களுமாயிருந்து, தீமைக்குத் தீமையையும், உதாசினைத்துக்கு உதாசினைதையும் சரிக்கட்டாமல், அதற்குப் பதிலாக, நீங்கள் ஆசீர்வாதத்தைச் சுதந்தரித்துக் கொள்ளும்படி அழைக்கப்பட்டிருக்கிறவர்களென்று அறிந்து, ஆசீர்வதியுங்கள். ஜீவனை விரும்பி, நல்ல நாட்களைக் காண வேண்டுமென்றிருக்கிறவன் பொல்லாப்புக்குத் தன் நாவையும், கபடத்துக்குத்தன் உதடுகளையும் விலக்கிக் காத்து, பொல்லாப்பை விட்டு நீங்கி, நன்மை செய்து சமாதானத்தைத்தேடி, அதைப்பின் தொடரக்கடவன்” (1பேதுரு 3:8-11). இயேசு தம்முடைய ஜனங்களுக்கும், மற்றவர்களுக்கும் கொடுத்த போதனைகளும், விதிகளும் அதை ஏற்றுக் கொள்ளும் மனிதர்களுக்கு நன்மையை உண்டாக்கும்.

J.C. சோட்

நாளும் நடப்பும்

1. உலகின் 7 அதிசயங்களில் ஒன்றாக தாஜ்மஹால் மீண்டும் சேர்க்கப்பட்டது.
2. குடியரசுத் தலைவர் பதவியில் மீண்டும் அப்துல்கலாம் தேர்ந்தெடுக்கப்பட வேண்டும். அகில இந்திய மாணவர்கள் வலியுறுத்தல்.
3. சீனாவில் கூறைக் காற்றுக்கு 7பேர் பலி 93 பேர் காயம்.
4. அநேக சர்ச்சைகளுக்கிடையில் அமெரிக்க அணுசக்தி போர்க்கப்பல் “நிமிடஸ்” சென்னை வந்தது.
5. சென்னையில் கடல்நீரை குடிநீராக்கும் திட்டம் ஓராண்டுக்குள் முடிய வேண்டும் உள்ளாட்சித்துறை அமைச்சர் உத்தரவு.
6. மேற்கு தொடர்ச்சி மலையில் பெய்து வரும் மழை காரணமாக சிறுவாணி, மேட்டூர் அணைகளின் நீர்மட்டம் உயருகிறது.
7. இந்திய வம்சாவளி சுனிதா வில்லியம்ஸ் உள்பட 7 பேரை ஏற்றிக் கொண்டு அடலாண்டிஸ் விண்கலம் பத்திரமாக யூரியை அடைந்தது.
8. ஜனாதிபதி தேர்தலில் போட்டியிட பிரதிபா படடீல் மனு தாக்கல் செய்தார்.

கிறிஸ்துவுக்குள் அன்பான சகோதரிகளே, தாய்மார்களே, இம்மாதமும் உங்களோடு சேர்ந்து வேதத்திலிருந்து சில ஆலோசனைகளை கற்றுக் கொள்ள தேவன் செய்த மகா பெரிய தயவுக்காக அவருக்கு ஸ்தோத்திரம்.

இயேசு கிறிஸ்துவைப் பற்றி பேசுவோ, எழுதவோ வேண்டுமானால் அதற்கு காலம் போதாது. அவரைப்பற்றி விமர்சிக்க நமக்கு அறிவும் இல்லை. எனவே, அதிசயமான இயேசு என்று மட்டுமல்ல இன்னும் அவரை சொல்லிக் கொண்டே போகலாம்.

சரி, அர்த்தம் கொடுக்கும் பெயர்களை பெரும்பாலும் இன்றைக்கு நாம் வைப்பதில்லை. இன்னும் அநேகர் “உண்மை”, “நம்பிக்கை”, பரிசுத்தம் போன்ற பெயர்களோடு வாழவேண்டும் என்று விரும்புவதில்லை.

வேதாகமத்தில் பார்க்கும் போது பெயர்கள் அர்த்தத்தோடுதான் வைக்கப்பட்டிருந்தது. உதாரணமாக பேதுரு என்பதற்கு கல் என்றும், இயேசு என்ற பெயருக்கு இரட்சகர் என்றும், ஆபிரகாம் என்ற பெயருக்கு தேசங்களின் தந்தை என்றும், சிமியோன் என்பதற்கு குமாரன் போன்று என்றும் அர்த்தங்கள் இருந்தது. வேதாகமத்தில் குறைந்தபட்சம் 212 பெயர்களும், நாமங்களும் இயேசுவுக்கு கொடுக்கப்பட்டிருக்கிறது. ஒவ்வொரு பெயரும் ஓர் அர்த்தத்தோடு இருந்தது. உதாரணமாக ஆட்டுக்குட்டி, சிங்கம், பள்ளத்தாக்கின் லீலி, சாரோனின் ரோஜா, பிரகாசமான விடிவெள்ளி, அனைத்து அர்த்தத்தையும் ஒன்றாக அடக்கிய அன்புள்ளவர், என்று சொல்லிக் கொண்டே போகலாம். ஆனால், ஏசாயா தீர்க்கதரிசி அவருடைய அனைத்து குணாதிசயங்களையும் ஒரு சேர சேர்த்து “இயேசு அதிசயமானவர்” என்று கூறியிருக்கிறார்.

உலகத்தில் 7 அதிசயங்கள் இருக்கின்றன என்று மக்கள் தெரிந்தெடுத்திருக்கின்றனர். இன்றைக்கு இன்னும் புதிய அதிசயங்களை கண்டுபிடித்திருந்தாலும், அவைகளையெல்லாம் இயேசுவின் அதிசயத்தோடு ஒப்பிடும் போது அவைகள் ஒன்றுமேயில்லை. பிரியமானவர்களே, பல அதிசயங்களை தன்னகத்தே கொண்டுள்ள இயேசுவின் சில அதிசயங்களை இக்கட்டுரையில் காண்போம்.

I அவருடைய பிறப்பு ஓர் அதிசயம்

பழைய ஏற்பாடு முழுவதும் இயேசுவின் பிறப்பு சம்பந்தமான தீர்க்கதரிசனங்களைக் கொண்டுள்ளது. ஆதியாகமம் 3:15ல் பார்க்கும் போது ஸ்திரீயின் வித்து என்றுள்ளது. இந்த பிறப்பில் மனிதனுக்கு அங்கு ஒரு வேலையுமில்லை. மீகா 5-ல் அவர் எங்கே பிறப்பார் என்று கூறப்பட்டுள்ளது. ஞானிகள் எதிர்பார்த்தபடி அவர் எருசலேமிலே அல்ல, சிறிய பட்டணமாகிய

பெதலகேமில் பிறந்தார். ஏசாயா 7:14ல் அவர், கன்னிகையினிடத்தில் பிறப்பார் என்றுள்ளது. இதுவரையாராலும் கேட்டிராத இந்த அதிசயம் 700 ஆண்டுகளுக்கு பிறகு காபிரியேல் தேவ தூதனால் கன்னிகையான மரியாளுக்கு அவள் ஒரு குமாரனைப் பெறுவாள் அவருக்கு இயேசு என்று பேரிடுவாயாக என்று கூறப்பட்டது. இது எப்படி ஆகும்? தேவன் இதை செய்வார். யோசேப்பு அவளை தள்ளி விட வேண்டியதில்லை. ஏனென்றால், அவன் பரிசுத்த ஆவியினால் கர்ப்பந்தரித்திருந்தார்.

இன்னும் அவருடைய பிறப்பு அதிசயமானது. அவரை மகிமைப் படுத்தும்படியாக தேவன் ஒரு புதிய நட்சத்திரத்தை தொங்க விட்டிருந்தார். இந்த நட்சத்திரம் தான் ஞானிகளை வழிநடத்தி அவர் பிறந்த இடத்திற்கு கொண்டு போய் சேர்த்தது. இயேசுவின் பிறப்பு அவ்வளவு அதிசயமானது, ஏனென்றால் இரண்டு, மூன்று உலகங்கள் அவர் பிறப்பால் பாதிக்கப்பட்டது. முதலாவது தேவதூதர்கள் பரத்தில் இருந்து இறங்கி வந்து அவர் பிறப்பை குறித்து பாடினார்கள். இரண்டாவது, மேய்ப்பர்களும், சாஸ்திரிகளும் வந்து அவரை பணிந்து கொண்டார்கள். இரண்டு சாரார்களை உள்ளடக்கிய ஒன்றாக இது இருந்தது. அதாவது உயர்ந்தவர்கள், தாழ்ந்தவர்கள் எல்லா மனிதர்க்கும் இரட்சகர் என்பதை இது குறிக்கிறது. அனைத்து வகை மக்களையும் இது தொடுகிறது. எந்த ஒருதனி மனிதர்க்கும் என்ற பாகுபாடில்லாமல் எல்லோருக்கும் இயேசு சொந்தம் என்பதை இது காட்டுகிறது. மூன்றாவதாக, பிசாசு அங்கே கொந்தளிக்கிறான். அவனுக்கு தெரியும் இவர்தான் கிறிஸ்து என்று. எனவே ஏரோதின் உள்ளத்தை கிளறி இரண்டு வயதுக்குட்பட்ட எல்லா ஆண் பிள்ளைகளையும் கொலை செய்யும்படி ஆணையிடச் செய்கிறான்.

II அவர் வாழ்க்கை அதிசயமானது

இன்று நம்முடைய நாட்களில் ஒருவரைப் பற்றி கேட்கும் போது இவர் மிகவும் நல்லவர் என்று சொல்வார்கள். ஆனால், அவர் அருகில் சென்று பார்த்தால், குற்றங்களும், ஏற்றத்தாழ்வுகளும் இருக்கும். ஆனால், இயேசுவிடம் சென்று ஒவ்வொரு செயலிலும் அவரைக் காணும் போது அவரின் பூரண நற்குணம் வெளிப்படுகிறது. குற்றவாளிகளுக்கு தீர்ப்பு செய்யும் வேலையை செய்த பிலாத்து சொல்லும் போது இவரிடத்தில் நான் ஒரு குற்றத்தையும் காணவில்லை (லூக்கா. 23:14) என்றான். யாராலும் இயேசுவிடம் குற்றம் காண முடியாது. குற்றம் செய்த மனிதர்களையே நாம் பார்த்துக் கொண்டிராத படி, இயேசுவையே நோக்கிப்பார்த்து கொண்டிருந்தோமானால், நாடும் குற்றமற்றவர்களாக வாழ முடியும். மாய்மாலமான கிறிஸ்தவர்களை நாம் பார்ப்பதை தவிர்த்து, அதிசயமான இயேசுவை நோக்கிப்பார்த்து நம் வாழ்க்கையை சரி செய்வோம்.

III அவர் போதனை ஓர் அதிசயம்

அப்பொழுது இயேசு சமீபத்தில் வந்து, அவர்களை நோக்கி, வானத்திலும், பூமியிலும் சகல அதிகாரமும் எனக்குக் கொடுக்கப்பட்டிருக்கிறது. ஆகையால், நீங்கள் புறப்பட்டுப் போய், சகல ஜாதிகளையும்

சீஷராக்கி, பிதா குமாரன் பரிசுத்த ஆவியின் நாமத்திலே அவர்களுக்கு ஞானஸ்நானங் கொடுத்து, நான் உங்களுக்கு கட்டளையிட்ட யாவையும் அவர்கள் கைக்கொள்ளும்படி அவர்களுக்கு உபதேசம் பண்ணுங்கள். இதோ, உலகத்தின் முடிவு பரியந்தம் சகல நாட்களிலும் நான் உங்களுடனே கூட இருக்கிறேன் என்றார் (மத். 28:18-20).

மேலும் மத். 16:15, 16-ல் “அப்பொழுது அவர்; நீங்கள் என்னை யார் என்று சொல்லுகிறீர்கள் என்று கேட்டார். சீமோன் பேதுரு பிரதியுத்தமாக; நீர் ஜீவனுள்ள தேவனுடைய குமாரனாகிய கிறிஸ்து என்றான்”.

லூக்கா. 24:46, 47-ல் “எழுதியிருக்கிறபடி, கிறிஸ்து பாடுபடவும், மூன்றாம் நாளில் மரித்தோரிவிருந்தெழுந்திருக்கவும் வேண்டியதாயிருந்தது. அன்றியும் மனந்திரும்புதலும், பாவமன்னிப்பும் எருசலேம் தொடங்கிச் சகல தேசத்தாருக்கும் அவருடை நாமத்தினாலே பிரசங்கிக்கப்படவும் வேண்டியது” மேற்கண்ட வசனங்களிலும், மேலும் மத். 11:28-30 பகுதியிலும் அவருடைய போதனைகளில் உள்ள அதிசய தன்மையை நாம் காண முடியும்.

மேலும் விசுவாசத்தைப் பற்றி போதித்தார் “.... நானே அவர் என்று நீங்கள் விசுவாசியாவிட்டால் உங்கள் பாவங்களிலே சாவீர்கள்” என்றார் (யோவான் 8:24). மனந்திரும்புதலைப் பற்றி போதித்தார் “அப்படியல்ல வென்று உங்களுக்குச் சொல்லுகிறேன், நீங்கள் மனந்திரும்பாமற்போனால் எல்லாரும் அப்படியே கெட்டுப்போவீர்கள்” (லூக்கா. 13:3). அறிக்கையிடுதல் பற்றி போதித்தார். மனுஷன் முன்பாக என்னை அறிக்கை பண்ணு கிறவன் எவனோ, அவனை நானும் பரலோகத்திலிருக்கிற என் பிதாவின் முன்பாக அறிக்கை பண்ணுவேன் (மத். 10:32). இயேசு ஞானஸ்நானத்தை பற்றியும் போதித்தார். “விசுவாசமுள்ளவனாகி ஞானஸ்நானம் பெற்றவன் இரட்சிக்கப்படுவான்” (மாற்கு 16:16).

இயேசுவின் போதனைகளை கேட்டு, இதுவரை மனுஷன் பேசிய ராதவைகளை இவன் பேசக் கேட்கிறோமே என்று ஆச்சரியப்படுமளவிற்கு அவருடைய போதனைகள் அதிசயக்கக் கூடியவைகளாக இருந்தது.

IV அவர் அன்பு அதிசயமானது

பவுல், இயேசுவின் அன்பை அளக்க முயன்று “கிறிஸ்துவினுடைய அன்பின் அகலமும், நீளமும், ஆழமும், உயரமும் இன்ன தென்று உணர்ந்து” (எபே. 3:18).

1. அன்பின் நீளம் எவ்வளவு? நித்தியத்திலிருந்து நித்தியத்துக்கு உள்ள தூரம்.
2. அன்பின் அகலம் எவ்வளவு? உலகில் உள்ள அனைத்து இனம், மொழி, மக்களையும் ஒன்றாக இணைக்கக்கூடிய அளவு அகலமானது.
3. அன்பின் ஆழம் எவ்வளவு? எப்பேர்ப்பட்ட ஆழமான பாவிடிகளின் உள்ளத்தையும் சென்றடையக்கூடிய அன்பு.

4. அன்பின் உயரம் எவ்வளவு? நரகத்திலிருந்து ஒரு பாவியை தன் தகப்பனுடைய வீட்டிற்கு தூக்கியெடுக்கும் அளவு உயரமானது.

V அவருடைய மரணம் அதிசயமானது:

பாவமில்லாத தேவ குமாரன் பாவிகளுக்காக மரித்தார். மூன்று மணி நேரம் இருள் உண்டாயிற்று. தேவாலயத்தில் திரைச்சீலை மேலிருந்து, கீழாக கிழிந்தது. பூமியதிர்ச்சி ஏற்பட்டது. கன்மலைகள் பிளந்தன. கல்லறைகள் திறவுண்டன. நம் பாவங்களிலிருந்து மன்னிப்பு பெற்றுக் கொள்ள அவர் மரித்தார். நாம் மரிக்க வேண்டியதற்கு பதில் நமக்காக அவர் மரித்து நித்திய ராஜ்ஜியத்திற்கு நம்மை தகுதிப்படுத்தியிருக்கிறார். எனவே அவர் மரணம் அதிசயமானது.

VI அவர் உயிர்த்தெழுதல் அதிசயமானது

மரணத்தை ஜெயித்து, கல்லறையிலிருந்து வெளியே வந்து, தான் முன்பு சொல்லியிருந்தவைகளெல்லாம் உண்மை என்பதை நிரூபித்து விட்டார். அவருடைய உயிர்த்தெழுதலினால் நாமும் உயிர்ப்பிக்கப்பட்டு கிறோம். அவர் திரும்ப வரும்பொழுது மரித்தோர் உயிரோடு எழுவார்கள், உயிரோடு இருப்பவர்களும் மருபமாக்கப்படுவார்கள். ஆக, நாம் எப்போதும் அவருடன் இருப்போம். நமக்காக இப்போது இடத்தை ஆயத்தம் செய்து கொண்டிருக்கிறார் (யோ. 14:1-3). எனவே இயேசு அதிசயமானவர். ஏசாயா தீர்க்கன் முன்னுரைத்த "அவர் அதிசயமானவர்" என்ற வார்த்தையின் பொருள் இப்பொழுது புரிந்திருக்கும்.

எனவே, கிறிஸ்துவுக்குள் அருமையான சகோதரிகளே, இப்பேர்ப்பட்ட அதிசயமான இயேசு இன்னும் நமக்காக பிதாவினிடத்தில் பரிந்து பேசிக் கொண்டிருக்கிறார். அவரை நமக்கு சொந்தமாக்கி இருக்கிறோமே? எப்படி சொந்தமாக்குவது? புதிய ஏற்பாட்டு உபதேசத்தை தெரிந்து, ஏற்றுக் கொள்வதின் மூலமாக இன்றைக்கே அதைச் செய்வோம். ஏற்றுக் கொண்டவர்கள் அவரை சந்திக்க ஆயத்தமாவோம்! ஆமென்.

ரேச்சல்நாயகம்

சீனாய் மலையில் நடந்த சம்பவங்கள்

- ✦ தேவன் 10 கட்டளைகளை மோசேக்கு கொடுத்தார்.
- ✦ இஸ்ரவேல் மக்கள் பொண்கன்று குட்டியை உருவாக்கி வழிபட்டனர்.
- ✦ இஸ்ரவேல் ஜனங்கள் எண்ணப்பட்டார்கள்.
- ✦ தேவனுடைய கூடாம் கட்டப்பட்டது.

வாலிப நெஞ்சங்களே! உங்களை இந்தக் கட்டுரையின் வாயிலாக சந்திப்பதில் பெருமகிழ்ச்சியடைகிறேன். இன்றைய நாட்களில் நம்முடைய நாட்டில் தகவல் தொழில்நுட்பத்தில் ஏற்பட்ட அகர வளர்ச்சியின் காரணமாக முன்பு எப்போதும் இராத அளவிற்கு வேலை வாய்ப்பு பெருகிவிட்டது. இளைஞர்கள் வரலாற்றில் இல்லாத அளவுக்கு சம்பாதிக்கிறார்கள். எனவே, காசு தான் கடவுள் என நினைத்து கடினமாக உழைக்கின்றனர். அதன்பின்பு மனம் போன போக்கில் உல்லாசமாக இருக்கின்றனர். அவர்களுடைய எண்ணம் எல்லாம் எப்படி வேண்டுமானாலும் வாழலாம், நாம் யாருக்கும் பதில் சொல்ல வேண்டியதில்லை என்பதாகும். எனவே தான் தேவ பயம் இல்லை, மனித பயம் குறைந்து கொண்டிருக்கிறது. இதற்கெல்லாம் முக்கியமான காரணம் பிசாசு.

வாலிபர்கள் மத்தியில், நிறைய பணத்தினால் தான் இந்த உலகத்தில் சந்தோஷமாக வாழ முடியும் என்ற ஒருவிதையை விதைத்திருக்கிறான். அது முளைத்து செடியாகி, கொடியாகி மரமாக வளர்ந்து கனிகளை தந்து கொண்டிருக்கிறது. ஆவியின் கனிகளை தரவேண்டிய வாலிப நெஞ்சங்கள் பிசாசுக்கு இடம் கொடுத்து வாழ்ந்து கொண்டிருக்கிறார்கள். பிசாசுக்கு நம்முடைய எண்ணங்கள் எல்லாம் தெரியாது. நம்முடைய எண்ணங்களை அறியக்கூடியவர், இருதயங்களை ஆராயக்கூடியவர் தேவன் ஒருவரே, ஆனால், பிசாசு வாலிபர்கள் எந்த பகுதியில் நாட்டமுடையவர்களாய் இருக்கிறார்களோ அதை நிறைவேற்றுவதற்கு வாய்ப்புகளை அள்ளிக் கொடுப்பான். ஆனால், ஒரு ஆவிக்குரிய வாலிபன் பிசாசுக்கு எதிர்த்து நிற்கிறான், அப்பொழுது அவன் ஓடிப்போகிறான் (யாக்கோபு 4:7).

நாம் வேதாகமத்தில் பார்க்கும்போது இந்த உலகத்தில் நாம் செய்த செயல்களுக்காக நியாயத்தீர்ப்பு நாளிலே தேவனுக்குப் பதில் கொடுக்க வேண்டும் என்கின்ற உண்மையை விட தெளிவாக எந்த ஒரு உண்மையும் வேதாகமத்தில் போதிக்கப்படவில்லை, II கொரிந்தியர் 5:10 “ஏனென்றால், சரீரத்தில் அவனவன் செய்த நன்மைக்காவது தீமைக்காவது தக்க பலனை அடையும்படிக்கு, நாமெல்லாரும் கிறிஸ்துவின் நியாயாசனத்திற்கு முன்பாக வெளிப்பட வேண்டும்”. ஆனால், இன்றைய நாட்களில் அநேகர் வாழ்கின்ற வாழ்க்கையைப் பார்த்தால் நியாயத்தீர்ப்பு என்று ஒன்று இல்லை, நாம் யாருக்கும் பதில் கொடுக்க வேண்டியதில்லை என்ற ஒரு முடிவுக்கு வந்துவிட்டது போல் தெரிகிறது. பிரசங்கி 11:9ல் சாலொமோன் ஞானி சொல்லும்போது “வாலிபனே! உன் இளமையிலே சந்தோஷப்படு, உன் வாலிப நாட்களிலே உன் இருதயம் உன்னைப் பூரிப்பாக்கட்டும்; உன் நெஞ்சின் வழிகளிலும், உன் கண்ணின் காட்சிகளிலும் நட; ஆனாலும், இவையெல்லாவற்றினிமித்தமும் தேவன் உன்னை நியாயத்திலே கொண்டு வந்து நிறுத்துவார்” என்று அறி என்று சொல்கிறார்.

இந்த உலகத்திலே எத்தனையோ நிகழ்வுகள் இருந்தாலும் நியாயத் தீர்ப்பு நாளைப் போல பயங்கரமான நாள் ஒன்றும் இல்லை. அந்த நாளை மனதில் கொண்டவர்களாய் நாம் இந்த உலகத்தில் வாழும் போது தீமையை விட்டு விலகி கர்த்தருக்கு பிரியமான காரியங்களைச் செய்வோம் அப்போது நாம் அந்த நாளைக் குறித்து பயப்படாமல் சந்தோஷமான அந்த நாளுக்காக எதிர்பார்த்துக் கொண்டிருப்போம். இப்போது வேதாகமத்திலிருந்து நாம் எதைச் செய்யத் தவறினால் நியாயத்தீர்ப்பு நாளிலே தேவனுக்கு முன்பாக நின்று பதில் அளிக்க வேண்டும் என்று வேத வசனங்களின் துணை கொண்டு பார்ப்போம்.

1. தேவனுடைய வசனங்களை அறியாதிருந்தால் :-

ஆத்துமாக்களை இரட்சிக்க வல்லமையுள்ள தேவனுடைய வார்த்தைகளை நாம் கற்றுக் கொள்ளத்தவறினால் நியாயத்தீர்ப்பு நாளிலே தேவனுக்கு முன்பாக நம்முடைய பதில் என்னவாயிருக்கும்? வேதாகமானது மனிதனுக்கு தேவனுடைய வெளிப்பாடாகும், வேதாகமம் தெய்வீக இரட்சிப்பின் திட்டத்தை வெளிப்படுத்துகிறது (எபேசியர் 3:1-3). நீங்கள் தேவனுடைய சத்தியத்தின் அறியாமையிலே மரித்து நித்தியமாக இரட்சிக்கப் படமுடியாது சத்தியத்தையும் அறிவீர்கள், சத்தியம் உங்களை விடுதலையாக்கும் என்று இயேசு சொன்னார் (யோவான் 8:32). அந்தக் கடைசி மகா பெரியநாளில் தேவனுடைய வசனமே நம்மை நியாயந்தீர்க்கும் (யோவான் 12:48). நம்முடைய நாட்களில் வேத வசனங்கள் பத்திரிக்கை, தொலைக்காட்சி, வானொலி, இணையதளம் மூலமாக பிரசங்கிக்கப்பட்டு வருகிறது. எனவே, நாங்கள் வேத வசனங்களைக் கேட்டதே இல்லை என்று யாரும் சாக்கு போக்கு சொல்ல முடியாது, அப்படியே வேதவசனங்களைக் கேட்டிரா விட்டாலும், தேவனுடைய சிருஷ்டிப்புகளைப் பார்த்து இவைகளை யெல்லாம் வடிவமைத்தவர், உருவாக்கியவர் ஒருவர் இருக்கிறார் என்று அவர்கள் முடிவுக்கு வரவேண்டும், அவர்களுக்கும் போக்குச்சொல்ல இடமில்லை.

நாம் நம்மை தேவனுக்கு முன்பாக உத்தமர்களாக நிறுத்தும்படி ஜாக்கிரதையாயிருக்க வேத வசனங்களை நாம் படிக்க வேண்டும் (2தீமோத்தேயு 2:15). அதேபோல் நாம் கள்ளப் போதகர்களால் வஞ்சிக்கப் பட்டால், தவறாக நடத்தப்பட்டால் நியாயத்தீர்ப்பு நாளிலே தேவனுக்கு முன்பாக நம்முடைய பதில் என்னவாயிருக்கும்? நாம் கள்ளப்போதகர்களால் வஞ்சிக்கப்படுவதைக் குறித்து இயேசு எச்சரித்தார் (மத்தேயு 7:15-20). மேலும் இயேசு குருடனுக்குக் குருடன் வழிகாட்டினால் இருவரும் குழியிலே விழுவார்களே என்று எச்சரித்தார் (மத்தேயு 15:14).

அன்பின் அப்போஸ்தலனாகிய யோவான் தன்னுடைய வாசகர்களுக்கு எழுதும் போது "பிரியமானவர்களே, உலகத்தில் அநேகங் கள்ளத் தீர்க்கதரிசிகள் தோன்றியிருப்பதினால், நீங்கள் எல்லா ஆவிகளையும் நம்பாமல் அந்த ஆவிகள் தேவனால் உண்டானவைகளோ என்று சோதித் தறியுங்கள்" (1யோவான் 4:1).

II. கிறிஸ்துவுக்குள் இல்லாதிருந்தால்:-

சத்தியத்திற்கு கீழ்ப்படிய வாய்ப்புக்கு மேல் வாய்ப்பு கிடைத்தும் அதைத் தள்ளி கிறிஸ்துவுக்கு வெளியே இருக்கும் போது நியாயத்தீர்ப்பு நாளிலே தேவனுக்கு முன்பாக நம்முடைய பதில் என்னவாயிருக்கும்? (ரோமர் 2:8,9; எபிரெயர் 2:1-3). கிறிஸ்துவுக்குள்ளாக இருப்பது மிக முக்கியமானது ஒரு மனிதன் ஒரு பெரிய வீட்டுக்குள் இருப்பது, அதிக ஆஸ்திகளுடன் இருப்பது, பெரிய அலுவலகத்தில் இருப்பது, எல்லாம் இரட்சிப்புக்கும், நித்திய ஜீவனுக்கும் உதவாது. ஆனால், ஒருவன் கிறிஸ்துவுக்குள் இருப்பது மிக முக்கியமானது. ஒருவன் கிறிஸ்துவுக்குள்ளிருந்தால் தான் கிறிஸ்துவும் அவனுக்குள் இருப்பார். அதுமாத்திரமல்ல கிறிஸ்துவுக்குள் தான் ஆவிக்குரிய சகல ஆசீர்வாதங்களும் இருக்கின்றன (எபே. 1:3).

சரி, நாம் கிறிஸ்துவுக்குள் இருக்க என்ன செய்ய வேண்டும்? கிறிஸ்துவுக்குள் எப்படி இருப்பது பற்றி புதிய ஏற்பாட்டில் மிகவும் தெளிவாக விவரிக்கப்பட்டிருக்கிறது, ரோமர் 6:3,4 “கிறிஸ்து இயேசுவக் குள்ளாக ஞானஸ்நானம் பெற்ற நாமனைவரும் அவருடைய மரணத்துக்குள்ளாக ஞானஸ்நானம் பெற்றதை அறியாமலிருக்கிறீர்களா? மேலும் பிதாவின் மகிமையினாலே கிறிஸ்து மரித்தோரிலிருந்து எழுப்பப்பட்டது போல, நாமும் புதிதான ஜீவனுள்ளவர்களாய் நடந்து கொள்ளும்படிக்கு அவருடைய மரணத்திற்குள்ளாகும் ஞானஸ்நானத்தினாலே கிறிஸ்துவுடனே கூட அடக்கம் பண்ணப்பட்டோம்”.

மேற்கூறப்பட்ட வசனத்தில் நாம் பார்த்தபடி ஒருவன் ஞானஸ்நானத்தினால் தான் கிறிஸ்துவுக்குள் இருக்க முடியும். புதிய ஏற்பாட்டில் ஒருவன் கிறிஸ்துவுக்குள் இருப்பதற்கும், இரட்சிப்படைவதற்கும் இதைத் தவிர வேறு வழிகள் வெளிப்படுத்தப்படவில்லை. நாம் கிறிஸ்துவுக்குள் இருக்கும் போது கிறிஸ்துவைத் தரித்துக்கொள்கிறோம். நாம் எல்லோரும் கிறிஸ்துவின் குணாதிசயங்களைப் பெற்றிருந்தால் உலகத்திலே சண்டைகளோ, சச்சரவுகளோ இராது, இந்த உலகம் ஒரு வித்தியாசமான உலகமாயிருக்கும். நாம் (2கொரி. 5:17)ல் வாசிக்கும்போது “ஒருவன் கிறிஸ்துவுக்குள் இருந்தால் புதுச் சிருஷ்டியாயிருக்கிறான்; பழையவைகள் ஒழிந்து போயின, எல்லாம் புதிதாயின” என்று வாசிக்கிறோம். பிரியமான வாலிப நெஞ்சங்களே இதுவரை நாம் இந்த உலகப் பிரகாரமான காரியங்களில் நம்மை மூழ்கடித்திருந்தாலும் பரவாயில்லை, இனிமேல் நாம் கிறிஸ்துவுக்குள் இருந்து ஒரு புதிய மனிதனாக வாழ்ந்து, அநேகரை நீதிக்குட்படுத்தி நட்சத்திரங்களைப் போல் பிரகாசிப்போம், தேவன் தாமே அதற்கு உதவிச் செய்வாராக ஆமென்!

பென்னி மார்ட்டின்

வேதாகம நம்பிக்கையின் 3 பகுதிகள்

- ❖ வாஞ்சை
- ❖ எதிர்பார்ப்பு
- ❖ பொறுமையுடன் காத்திருத்தல்



சிறுபிள்ளைகளே, உங்கள் யாவருக்கும் ஆண்டவராகிய இயேசு கிறிஸ்து மூலம் வாழ்த்துக்கள். மாதந்தோறும் வெளிவருகின்ற பாடங்கள் உங்களுக்கு பயனளிக்கும் என நம்புகிறோம். சரி, இம்மாதம் நாம் நம்முடைய முன்னோர்களிடமிருந்து அதாவது பழைய ஏற்பாடு இஸ்ரவேலர்களிடமிருந்து சில சம்பவங்களையும் அதைச் சார்ந்துவரும் சில பாடங்களையும் கற்றுக் கொள்வோம்.

பழைய ஏற்பாட்டுக் காலத்திலிருந்த ஜனங்கள், எதை விசுவாசித்தார்களோ அதை ஏன் விசுவாசிக்கிறார்கள் என்று ஒருபோதும் கவலைப்படாமல் இருந்திருப்பார்கள் என்று நீங்கள் நினைக்கலாம். அவர்கள் செய்ய வேண்டியதெல்லாம், தேவனுடைய கட்டளைகளுக்குக் கீழ்ப்படிவது, அதற்காக தேவன் அவர்களை ஆசீர்வதிப்பது. இது இஸ்ரவேலுக்கு இன்னும் சுலபமாக இருந்தது. எப்படியெனில் அவர்களிடம் தீர்க்கதரிசிகளும் அற்புதங்களும் இருந்தது தேவன் இருக்கிறாரா என்ற கேள்விக் கே அங்கு இடமில்லை. ஆகவே, என்ன விசுவாசிக்கிறோம் எதை விசுவாசிக்கிறோம் ஏன் விசுவாசிக்கிறோம் என்ற கேள்விகளும் இல்லாமல், தேவன் ஒருவர் இருக்கிறாரா என்ற சந்தேகமும் இல்லாமல், சொல்வதை மட்டும் கேட்டால் போதும் என்ற மனதுடனே தான் இருந்தார்கள்.

அவர்கள் கட்டளைகளை கைக்கொண்டாலே போதும் என்று நினைத்திருப்பார்கள். அப்படித்தானே தெரிகிறது? ஆனால், நமக்கு தெரியும் விசுவாசம் என்பது அப்படிப்பட்டதல்லவென்று. உண்மையில் இது இன்னும் ஒருபடி மேலானது. மீகா: 6:6-7ல் என்னத்தைக் கொண்டு வந்து உன்னதமான தேவனுக்கு முன்பாகப் பணிந்து கொள்வேன்? தகனபலிகளை கொண்டும், ஒருவயது கன்றுக்குட்டியைக் கொண்டும் அவர் சந்நிதியில் வரவேண்டுமோ; ஆயிரங்களான ஆட்டுக்கடாக்களின் பேரிலும் எண்ணெயாய் ஒடுகிற ஆறுகளின் பேரிலும் கர்த்தர் பிரியமாய் யிருப்பாரோ என் அக்கிரமத்தை போக்க என் முதற்பேறானவனையும் என் ஆத்துமாவின் பாவத்தை போக்க என் கர்ப்பக் கனியையும் கொடுக்க வேண்டுமோ? என்று பார்க்கிறோம்.

இந்த வசனத்தின்படி தேவன் குருட்டு நம்பிக்கையில் அதாவது விசுவாசமில்லாமலிருப்பது அவருக்கு பிரியமாயிராது என்று தெரிகிறது. பலிகளும் அவசியம் தான், ஆனால் 6:8ல் நியாயஞ் செய்து, இரக்கத்தை சிநேகித்து தாழ்மையாய் நடக்க வேண்டும் என்று தான் எதிர்பார்க்கிறார். இந்த ஜனங்களில் சிலர் தேவனை மறந்து போனார்கள். சிலர் வேறு தேவர்களை வணங்கினர். தீர்க்கதரிசிகள் அவர்களுக்கு காரியங்களை நினைவூட்ட வேண்டிய நிலை ஏற்பட்டது. தேவனே அவர்களுக்கு ஒருமுறை சவாலிட்டு ஏசா. 41:23ல் அந்நிய தேவர்கள் எதையாவது பிரமிக்கும்படி செய்யட்டும் என்று கூறுகிறார். பாருங்கள் எப்படிப்பட்ட நிலை என்று. ஆனால், அந்த பொய் தேவர்களால் ஒன்றும் செய்ய முடியவில்லை. ஏன், தேவர்கள் என்பவர்கள் உண்மையில்லை. அவர்களிடம் எந்த வல்லமையும் இல்லை.

மேலும், சில ஜனங்கள் தேவன் தான் சகலத்தையும் படைத்தார் என்ற அடிப்படை காரியத்தையே மறந்து போனார்கள். நம் தேவன் ஒரு கல்லோ, மரமோ அல்ல. அவர் ஜீவிக்கிறவர்; இந்த காரியத்தை சில விசுவாசமுள்ள புருஷரும் ஸ்தீரிகளுமே அறிந்தனர். தாவீது 19:1 சங்கீதத்தில் வானங்கள் தேவனுடைய மகிமையை வெளிப்படுத்துகிறது, ஆகாய விரிவு கரங்களின் கிரியை அறிவிக்கிறது என கூறுகிறார்.

பழைய ஏற்பாட்டு ஜனங்கள் இப்படிப்பட்ட காரியத்தை கேட்டு, கண்டு விசுவாசம் பெற்றார்கள். மற்ற தேவர்களை ஒதுக்கி நம் தேவனை மகிமைப் படுத்தினார்கள்.

சரி, பிள்ளைகளே நம்முடைய விசுவாசம் எப்படி இருக்கிறது? யோசித்துப் பாருங்கள். நாம் தேவனை வெறுமையாக சேவிக்கக் கூடாது. நாம் நம்முடைய தேவன் மேல் விசுவாசம் வைக்க வேண்டும். எபி. 12:1ல் நமக்கு அநேக சாட்சிகள் உண்டு. அதுபோதும் நாம் தேவனை விசுவாசித்து ஏற்றுக்கொள்வதற்கு! ஆகவே, விசுவாசம் வைத்த செல்ல குட்டிகளாய் நாம் இருப்போம். அப்பொழுது தேவன் நம்மை ஆசீர்வதிப்பார்.! நம்மை உயர்த்துவார்!!

R.A.R. NAYAGM.

===== முதல் நூற்றாண்டு கிறிஸ்தவர்களின் போதனை =====

- ★ கிறிஸ்து தேவனுடைய குமாரன்
- ★ ஒருவர் இரட்சிக்கப்பட என்ன செய்ய வேண்டும்
- ★ சபையின் முக்கியத்துவம்
- ★ ஆராதனையின் பங்குகள்
- ★ கிறிஸ்தவ ஜீவியத்தின் அவசியம்.

வீசுவாசத்தின் அடிப்படைகள்

நாம் இதுகாறும் படித்த வசனங்கள் இயேசு ஸ்தாபித்த ஒன்றான மெய் சபையை அடையாளம் கண்டு கொள்வதற்கு, தேவனுடைய மாதிரியின் ஒரு பகுதி, அதன் ஆளுகை அமைப்பு என்று நமக்கு வெளிப்படுத்துகின்றன. குறிப்பாக, இயேசு தம்முடைய சபைக்கு தலையாயிருக்கிறார். அதன் பொருள், அவருடைய சபைக்கு இந்த உலகத்தில் எந்த தலைமையும் இல்லை. கிறிஸ்துவின் சபைக்கு எந்த மனிதனும் தலைமையகமும் இல்லை. அதாவது, “போப்” போன்ற எந்த தலைவரும் இல்லை, அல்லது மனிதர்களின் கூட்டமைப்பாகிய “ஆலோசனைச் சங்கம்” போன்ற எந்த அமைப்பும் இல்லை.

மேலும், 1தீமோத்தேயு 3ம் அதி, மற்றும் தீத்து 1ஆம் அதிகாரங்களில் சகோதரர்கள் தேவனுடைய தகுதியம்சத்திற்கு உட்படும் போது அந்தந்த இடங்களில் உள்ள கிறிஸ்துவின் சபையில் மூப்பர்கள் ஏற்படுத்தப்பட வேண்டும் என பரிசுத்த ஆவியானவர் லூக்காவையும், பவுலையும் ஏவினதை நாம் கற்றுக் கொள்ள முடியும். இந்த மூப்பர்களை விவரிப்பதற்கு தேவன் பயன்படுத்திய வித்தியாசமான வார்த்தைகளையும் ஒவ்வொரு வார்த்தை களும் அவர்களைப் பற்றி சில காரியங்களைத் தெரிவிக்கிறது என்றும் நாம் பார்த்தோம்.

உதாரணமாக, “மூப்பன்” என்ற வார்த்தையானது, ஆவிக்குரிய முதிர்ச்சியை நிரூபித்த வயதான சகோதரனைக் குறிக்கும். “மேற்பார்வையாளர்” அல்லது “கண்காணி” என்பது அந்தந்த பிராந்திய சபைகளில் புதிய ஏற்பாட்டில் உள்ள தேவனுடைய கட்டளைகள் சரியாக நடைமுறைப்படுத்தப்படுகிறதா அல்லது செயல்படுத்தப்படுகிறதா என்பதை நிச்சயப்படுத்திக் கொள்ளும் பொறுப்பில் உள்ள மேற்பார்வையாளர்களைக் குறிக்கும்.

மேய்ப்பன் என்ற வார்த்தையானது அந்தந்த இடங்களில் உள்ள தேவனுடைய ஆவிக்குரிய மந்தையாகிய கிறிஸ்துவின் சபைகளில் ஆவிக்குரிய ஆகாரம் சரியாக வழங்கப்படுகிறதா என்று நிச்சயப்படுத்துகிற, வழிகாட்டுகிற சகோதரர்களைக் குறிக்கும். இந்த பணி மிகுந்த அக்கறையையும், ஜாக்கிரதையாக விழித்திருந்து மேற்பார்வை செய்வதை உள்ளடக்கியது மாயிருக்கிறது. மேலும் இவர்களுடைய பணி கிறிஸ்துவின் புதிய ஏற்பாட்டில் வெளிப்படுத்தப்பட்டிருக்கிற நீதியின் பாதையில் இருந்து வழிதப்பிப் போனவர்களை சபைக்கு மறுபடியும் கொண்டு வருவதையும், ஆவிக்குரிய வியாதியில் இருக்கும் கிறிஸ்தவர்களைக் குணப்படுத்துவதையும் உள்ளடக்கியிருக்கிறது.

இது கிறிஸ்துவின் ஒன்றான மெய் சபையின் ஆளுகை அமைப்பைப் பற்றிய அடுத்த கேள்விக்கு நமமை கொண்டு போகிறது. அதற்கும் நாம் பதில் அளிப்போம்.

தேவனுடைய வசனத்தின்படி மூப்பர்கள் எதற்கெல்லாம் பொறுப்பாயிருக்கிறார்கள்.

அப்போஸ்தலருடைய நடபடிகள் 20:28ல் நாம் வாசிக்கும்போது இங்கே நாம் அநேக முக்கியமான உண்மைகளை காண்கிறோம். முதலாவது, தேவன் மூப்பர்கள் தங்களைக் குறித்து எச்சரிக்கையாயிருக்க வேண்டும் என்று கட்டளையிடுகிறார். அதாவது, அவர்கள் சக கிறிஸ்தவர்களுக்கு சிறந்த முன்மாதிரிகளாக இருக்கும்படி வாழ ஜாக்கிரதையாக இருக்க வேண்டும்.

இரண்டாவதாக, தேவன் அவர்கள் சேவை செய்கின்ற அந்தந்த இடத்திலுள்ள கிறிஸ்துவின் சபையாகிய மந்தை முழுவதையுங் குறித்து அவர்கள் எச்சரிக்கையாயிருக்க வேண்டும் என்று மூப்பர்களை எச்சரிக்கிறார். மூன்றாவதாக, மூப்பர்கள் பிராந்திய சபையை கண்காணிக்க வேண்டும் அல்லது ஆளுகை செய்ய வேண்டும். தெளிவாக, அவர்கள் அப்படிச் செய்வதற்கு கிறிஸ்துவின் புதிய ஏற்பாட்டை வழிகாட்டியாகவும், அளவுகோலாகவும் பயன்படுத்த வேண்டும்.

நான்காவது, மூப்பர்கள் அந்த பிராந்திய சபையை மேய்க்க வேண்டும். அதாவது, அவர்கள் சுத்தமான, போஷிக்கிற தேவனுடைய வார்த்தை சபைக்கு கிடைக்கிறதா என்று நிச்சயப்படுத்திக் கொள்ள வேண்டும். அவர்கள் கள்ள போதகர்களிடமிருந்து சபையை காக்க வேண்டும். வழி தப்பிப்போன கிறிஸ்தவர்களை அவர்கள் மறுபடியும் மந்தைக்குக் கொண்டு வரவேண்டும். அவர்கள் ஆவிக்குரிய வியாதி அல்லது பலவீனத்தில் உள்ள கிறிஸ்தவர்களை குணப்படுத்த தேவனுடைய வல்லமையுள்ள வார்த்தையைப் பயன்படுத்தப் பாடுபடவேண்டும்.

அப்போஸ்தலருடைய நடபடிகள் 20:35ல் நாம் வாசிக்கும்போது பலவீனரைத் தாங்க வேண்டும் என்று சொல்லப்பட்டிருக்கிறது. இந்த வசன பகுதியில் சரீரப் பிரகாரமாக பலவீனத்தில் உள்ளவர்களுக்கு உதவி செய்வதைப் பற்றி தான் தேவன் பேசுகிறார் என்பது தெளிவாகிறது.

தீத்து 1:9-14 வசனங்களில் நாம் பார்க்கும்போது கண்காணிகள் தம்முடைய உண்மையுள்ள வார்த்தையை உறுதியாய்ப் பற்றிக் கொள்ள வேண்டும் என்று கட்டளையிடுகிறார். எனவே, மூப்பர்கள் அவர்களாயிருந்தாலும், சபையாயிருந்தாலும் தேவனுடைய வார்த்தையிலிருந்து எந்த விதத்திலும் விலகி செல்லாதபடி நிச்சயப்படுத்திக் கொள்ள வேண்டும்.

கூடுதலாக, மூப்பர்கள் ஆரோக்கியமான உபதேசமாகிய தேவனுடைய வார்த்தையை சரியாக பயன்படுத்த தங்களை ஆயத்தப் படுத்திக் கொள்ள வேண்டும். அந்த ஆரோக்கியமான உபதேசத்தை எதற்கெல்லாம் பயன்படுத்தலாம் என தேவன் எதிர்பார்க்கின்ற அநேக காரியங்களை கவனியுங்கள். அவர்கள் தேவனிலும் அவருடைய சத்தியத்திலும் முரண்படுகிறவர்களை அவர்கள் அப்படி செய்யாதபடி வற்புறுத்த வேண்டும் அவர்களை கண்டித்து உணர்த்த வேண்டும். மேலும் மூப்பர்கள் கள்ளப்போதகர்களின் வாயை அடைத்து அவர்களை கடுமையாக கடிந்து கொள்ள வேண்டும். அதன்மூலம் அந்த கள்ளப்போதகர்கள் விசுவாசமாகிய சவிசேஷத்தில் ஆரோக்கியமாய் இருக்க செய்ய வேண்டும்.

நிச்சயமாகவே, அதற்கு தேவனுடைய வார்த்தைகளைப் படிப்பதும், தியானிப்பதும், போதிப்பதும், தேவனுடைய வார்த்தைகளின்படி அனுதினமும் வாழ்வதும் அவசியம். தெளிவாகவே, ஒரு சகோதரன் மூப்பனாக சேவை செய்வதற்கு முன்பு தேவனுடைய வார்த்தையைப் பயன்படுத்துவதில் திறமைசாலியாக இருக்க வேண்டும்.

1தேசலோனிக்கேயர் 5:12ல் நாம் வாசிக்கும்போது, சபையிலே மூப்பர்கள் சக கிறிஸ்தவர்களுடன் பிரயாசப்பட வேண்டும் என தேவன் சொல்கிறார். எனவே, இந்த முக்கியமான ஆவிக்குரிய பணிக்காக தங்கள் நேரத்தையும், சக்தியை அல்லது ஆற்றலை அர்ப்பணிக்க விருப்பமுள்ள வர்களாக இருக்க வேண்டும்.

இரண்டாவதாக, தேவன் இந்த மூப்பர்கள் சக கிறிஸ்தவர்களை எச்சரிக்க வேண்டும் என தேவன் எதிர்பார்க்கிறார். இது பாவத்தில் இருக்கும் சகோதரர்களையும், சத்தியத்தை விட்டு விலகிச் சென்ற சகோதரர்களையும், ஆவிக்குரியப்பிரகாரமாக பெலவீனமாக்கிக் கொண்டிருக்கும் சகோதரர்களையும், பிராந்திய சபையில் கள்ள உபதேசத்தை உபதேசித்துக் கொண்டிருக்கும் சகோதரர்களை எச்சரிப்பதையும் உள்ளடக்கும்.

1பேதுரு 5:2,3 வசனங்களை வாசியுங்கள். நாம் ஏற்கனவே பார்த்தபடி மூப்பர்கள் சேவை செய்கின்ற பிராந்திய சபையை மேய்க்கவும், கண்காணிக்கவும் வேண்டும். மேலும், இந்த மூப்பர்கள் இந்த பணியை மனப்பூர்வமாகவும், உற்சாக மனதோடும் செய்ய வேண்டும், அவலட்சணமான ஆதாயத்திற்காக அல்ல. கூடுதலாக மூப்பராக சேவை செய்யும் சகோதரன் மற்ற கிறிஸ்தவர்களுக்கு மாதிரியாயிருக்க வேண்டும்.

எபிரெயர் 13:17யை நாம் வாசிக்கும்போது இந்த வசனத்தில் தேவன் மூப்பர்கள் பிராந்திய சபையை ஆளுகை செய்ய வேண்டும் அல்லது நடத்த வேண்டும் என்று சொல்லுகிறார். அவர்கள் தங்கள் சகோதர சகோதரி களுடைய ஆத்துமாக்களுக்காக விழித்திருக்க வேண்டும் என்றும், இப்படிப்பட்ட பொறுப்புகளையெல்லாம் எவ்வாறு நிறைவேற்றினார்கள் என்பதைப் பற்றியும், நியாயத்தீர்ப்பு நாளிலே கணக்கொப்புவிக்க அவர்கள் ஆயத்த மாயிருக்க வேண்டும் என்றும் தேவன் சொல்கிறார்.

இந்த வசனங்களிலே மூப்பர்கள் எதற்கெல்லாம் பொறுப்பாளிகளாயிருக்கிறார்கள் என்பதைப் பற்றி தேவன் சொல்லுகிறதை சுருக்கமாகப் பார்ப்போம்; தாங்கள் சேவை செய்யும் பிராந்திய சபையையும், சகோதரர்களையும் கண்காணிப்பது; சபையை மேய்ப்பது; பெலவீனர்களைத் தாங்குவது; தேவனுடைய உண்மையுள்ள வார்த்தையைப் பற்றிக்கொள்வது; தேவனிலும், அவருடைய சத்தியத்திலும் முரண்படுகிறவர்களை அவர்கள் அப்படி செய்யாதபடி வற்புறுத்துவது, அவர்களை கண்டித்து உணர்த்துவது பரிசுத்தவான்களோடு பிரயாசப்படுவது, அவர்களை எச்சரிப்பது; விசுவாசிகளுக்கு முன்பாக சிறந்த மாதிரியாயிருப்பது; ஆத்துமாக்களுக்காக விழித்திருப்பது; இப்படிப்பட்ட பொறுப்புகளையெல்லாம் எவ்வாறு நிறைவேற்றினார்கள் என்பதைப் பற்றி நியாயத்தீர்ப்பு நாளிலே அவர்கள் கணக்கொப்புவிக்க வேண்டும்.

இப்படிப்பட்ட வசனங்களை நாம் படிக்கும்போது, மூப்பராக ஊழியம் செய்யும் ஒவ்வொரு சகோதரன் மீதும் தேவன் எப்படிப்பட்ட பயங்கரமான பொறுப்புகளை வைத்திருக்கிறார் என்பதை நாம் காண்கிறோம். இந்த பொறுப்புகளை மனதில் கொண்டு, ஒவ்வொரு சகோதரனும் மூப்பராக ஊழியம் செய்ய நியமிக்கப்படுவதற்கு முன் மிகக் கடுமையான தகுதிகளை இவர்களிடமிருந்து தேவன் எதிர்பார்ப்பார் என நீங்களும் எதிர்பார்ப்பீர்கள். இது அடுத்த கேள்வியை எழுப்புகிறது.

மூப்பர்கள் எந்தெந்த தகுதியம்சத்திற்கு உட்படவேண்டும் என்று தேவன் சொல்கிறார்.

அந்த தகுதியம்சங்களையெல்லாம் விவரமாக படிப்பதற்கு நமக்கு நேரம் இல்லை. ஆயினும், அந்த தகுதியம்சங்களைப் பற்றி தேவன் என்ன சொல்கிறார் என்பதை இரண்டு வசனப்பகுதிகளில் சுருக்கமாகப் பார்ப்போம்.

1தீமோத்தேயு 3:1-7 வசனங்களை வாசியுங்கள். முதலில், ஒரு சகோதரன் இந்த நல்ல வேலையை விரும்ப வேண்டும். அதாவது, அவன் வலுக்கட்டாயமாக இந்த பதவியில் அமர்த்தப்படக்கூடாது, ஆனால், தானாகவே இந்த வேலையை நாட வேண்டும். இரண்டாவதாக, இந்த சகோதரனுக்கு திருமணம் ஆகியிருக்க வேண்டும், பிள்ளைகள் இருக்க வேண்டும், அதுமாத்திரமல்ல தன் பிள்ளைகளைச் சகல நல்லொழுக்க முள்ளவர்களாகக் கீழ்ப்படியப்பண்ணுகிறவனுமாயிருக்க வேண்டும்.

மேலும் இந்த உண்மையானது கிறிஸ்துவின் சபைக்கும், திருமணமாகாத பிஷ்ப்புகள் நியமிக்கப்படும் மார்க்கப்பிரிவினை கூட்டத்திற்கும் உள்ள முக்கியமான வித்தியாசத்தை சுட்டிக்காட்டுகிறது. இந்த நடைமுறை தேவன் வசனங்களில் சொல்லியிருக்கிறவைகளோடு தெளிவாக முரண்படுகிறது.

மூன்றாவது, ஒரு சகோதரன் மூப்பராக தகுதியாவதற்கு சிறந்த குணாதிசயங்களை பெற்றிருக்க வேண்டும். அவர் ஒரு புதிய கிறிஸ்தவனாக இருக்கக்கூடாது; அவருக்கு கிறிஸ்தவர்களால்லாதவர்களிடத்திலும் நற்கீர்த்தி இருக்க வேண்டும்.

தீத்து 1:6,9 வசனங்களை வாசியுங்கள் 1 தீமோத்தேயு 3:1-7 வசனங்களில் தேவன் சொல்லியிருக்கிறவைகளுக்கு கூடுதலாக இங்கே தேவன் ஒவ்வொரு மூப்பனுடைய பிள்ளைகளும் விசுவாசமுள்ளவர்களாக இருக்க வேண்டும் என்று தேவன் சொல்கிறார். அதாவது, பிள்ளைகள் கிறிஸ்தவர்களாக இருக்க வேண்டும். மேலும், ஒவ்வொரு மூப்பனும் தேவனுடைய வார்த்தையை உறுதியாய்ப் பற்றிக்கொள்ள வேண்டும். தேவனிலும், அவருடைய சத்தியத்திலும் முரண்படுகிறவர்களை அவர்கள் அப்படி செய்யாதபடி தேவனுடைய வார்த்தைகளைக் கொண்டு அவர்களை கண்டித்து உணர்த்த திறமையுள்ளவனாயிருக்க வேண்டும்.

மூப்பர்களாக, கண்காணிகளாக, மேம்பார்களாக ஊழியம் செய்யும் கிறிஸ்துவுக்குள் இருக்கும் இந்தச் சகோதரர்களைப் பற்றி நாம் படிக்கும் போது இன்னொரு கேள்வி எழும்புகிறது.

மூப்பர்கள் சம்பந்தமாக நம்முடைய பொறுப்புகள் என்ன?

1 தெசலோனிக்கேயர் 5:12,13 வசனங்களை வாசியுங்கள். ஒவ்வொரு கிறிஸ்தவனும் பிராந்திய சபையிலே மூப்பர்களாக பிரயாசப்படும் ஒவ்வொரு சகோதரர்களையும் “அறிந்து கொள்ள வேண்டும்” அல்லது “அடையாளம் கண்டு கொள்ள வேண்டும்” “மதித்தல்” என்கிற பதம் மூல பாஷையிலே அறிந்து கொள்ளுகிற (அதாவது கிறிஸ்தவனுக்கும்) அறியப்படுகிற (அதாவது மூப்பர்களுக்கும்) இடையில் உள்ள நெருக்கமான உறவைக் குறிக்கிறது. அறியப்பட்டது மதிப்பையும் முக்கியத்துவத்தையும் உடையதாயிருக்கிறது மேலும் இது மூப்பர்களை அறிந்த கிறிஸ்தவனால் பாராட்டப்படுகிறது.

கூடுதலாக தேவன் ஒவ்வொரு கிறிஸ்தவனையும் மூப்பர்களுடைய கிரியையினிமித்தம் அவர்களை மிகவும் அன்பாய் எண்ண வேண்டும் என்று கட்டளையிடுகிறார். மேலும் மூப்பர்களை நேசிக்க வேண்டும் என்றும், கிறிஸ்துவின் சபை அங்கத்தினர்கள் இடையில் சமாதானத்தை நிச்சயப்படுத்திக் கொள்ள சாத்தியமான யாவையும் செய்யப்பாடுபட வேண்டும் என்று தேவன் ஒவ்வொரு கிறிஸ்தவனுக்கும் கட்டளையிடுகிறார்.

மறுபடியும் அடுத்த மாதம் உங்களுடன் படிக்க எதிர்நோக்குகிறோம். அப்போது, மூப்பர்களாக ஊழியம் செய்யும் சகோதரர்களுக்கு ஒவ்வொரு கிறிஸ்தவனின் மற்ற பொறுப்புகளை நாம் கண்டுபிடிப்போம். ஒன்றான மெய் சபையாகிய கிறிஸ்துவின் சபையை அடையாளம் கண்டு கொள்வதற்கு தேவனுடைய பரிசுத்த வார்த்தையை படிப்பதில் உங்களுக்கு இருக்கின்ற விருப்பத்திற்காக நாங்கள் ஆழ்ந்த நன்றியுள்ளவர்களாகயிருக்கிறோம். நீங்கள் தேவனுக்குக் கீழ்ப்படிந்து அந்த ஆவிக்குரிய சீரத்தில் செயல்படுகிற அங்கத்தினராக உண்மையுள்ளவர்களாயிருக்கும்போது தேவன் உங்கள் மீது ஆசீர்வாத மழையை பொழியச் செய்வாராக!

BENNY MARTIN

CHARLIE DIPALMA

THIRUMARAI AASAAN

27

JULY - 2007

வேதாகம திருமுழுக்கு

திருமுழுக்கு பற்றிய உண்மையைக் கூறும் ஒரே புத்தகம் வேதாகமம். எனவே, இக்காரியத்தில் நாம் உண்மையை அறிந்து கொள்ள, அன்று தேவ ஆவியின் ஏவுதலால் எழுதப்பட்ட வசனத்திற்குச் செல்ல வேண்டும். தயவு செய்து கீழ்க்கண்ட உண்மைகளைக் கவனியுங்கள்.

1. ஒரே ஒரு திருமுழுக்கு மட்டுமே உள்ளது (எபே. 4:5). கி.பி. 64ம் ஆண்டில் இந்த உண்மை எழுதப்பட்டது; ஆனால், இந்தக் காலத்தில் ஒரே ஒரு திருமுழுக்கு மட்டுமே இருந்தது.
2. அது அடக்கம் (கொலோ. 2:12; ரோமர் 6:3,4). பாப்டிலோ என்னும் கிரேக்க வார்த்தையிலிருந்து வந்த திருமுழுக்கு, எப்போதுமே ஒரு அடக்கம், அல்லது ஒரு முழுக்குதல் என்னும் பொருள்படுமே தவிர, தெளித்தல் அல்லது ஊற்றுதல் என்று ஒருபோதும் அதற்கு அர்த்தம் இல்லை.
3. அது தண்ணீரில் செய்யப்படும் ஒரு அடக்கம். (அப். 8:26-39).
4. அது கிறிஸ்துவின் நற்செய்தியின் ஒரு கட்டளை. (மாற்கு 16:15, 16; அப். 10:48).
5. பிதா, குமாரன், பரிசுத்த ஆவியின் பெயராலே அது செய்யப்பட வேண்டும். (மத். 28:19,20).
6. அது இரட்சிக்கிறது. (1பேதுரு 3:21).
7. அது பாவமன்னிப்புக்கென்று ஏற்பட்டது. (அப். 2:38)
8. அது பாவங்களைக் கழுவுகிறது. (அப். 22:16).
9. அது ஒருவனை கிறிஸ்துவுக்குள் கொண்டு வருகிறது. (ரோமர் 6:3,4, கலா. 3:26,27).
10. அது ஒருவனை சபைக்குள் சேர்க்கிறது. (1கொரி. 12:23).

குறிப்பு: திருமுழுக்கு மட்டுமே ஒருவனை இரட்சிப்பதில்லை. கர்த்தரை விசுவாசிக்கப் போதுமான நம்பிக்கை ஒருவனுக்கு ஏற்பட்டு (எபி. 11:6), தனது பாவங்களுக்காக மனஸ்தாபப்பட்டு (அப். 17:30) கிறிஸ்துவை அறிக்கை செய்து (மத். 10:32), கர்த்தருக்குக் கீழ்ப்படிந்து, திருமுழுக்குப் பெறும் போது தான் அது அவனை இரட்சிக்கிறது. (அப். 10:48; எபிரெயர் 5:8,9).

எஸ்.எஸ். ராஜன்

வேதாகமத்தின் பாடல்கள்

✻ மோசே (யாத். 15:1-18)

✻ தாவீது (2சாமு. 1:17-27)

✻ தெபேரான் - பாராக் (நியாயா. 5:131)

✻ சாலமோன் (உன்ன 2:10-15)

✻ அன்னாள் (1 சாமு. 2:1-10)

✻ மரியாள் (லூக்கா 1:46)

பொதுமீ கரீத்தாடவ...

நமக்கு இம்மையிலே பாவ மன்னிப்பை கொடுத்து மறுமையிலே நித்திய ஜீவனையும் தரப்போகிற இரட்சகராகிய இயேசு கிறிஸ்துவின் நாமத்தில் உங்களை வாழ்த்துகிறேன். பூமியின் மண்ணிலிருந்து படைக்கப்பட்ட மனிதனை குறித்து ஆராய்ச்சி செய்தால் அவனுடைய சரீரத்தின் அமைப்பும், செயல்பாடுகளும், வியக்கத்தகு விந்தையாகும். உதாரணமாக நமது உடலில் இருக்கும் இரத்தத்தைக் குறித்து கொஞ்சம் கற்றுக் கொண்டு நம்முடைய பாடத்திற்குள்ளாக நுழைந்து விடுவோம்.

நம்முடைய சரீரத்திற்குள்ளாக ஓடக்கூடிய இரத்தத்தில் திரவப்பகுதியும், திடப்பகுதியும் அடங்கியுள்ளது. இரத்தத்தில் இருபகுதிகள் இருக்கிறது. ஒன்று மங்கலான மஞ்சள் நிறமுள்ள திரவமாகும். இது தண்ணீரை விட சற்றுத் தடிப்பானது மற்றொன்று இரத்தத்தில் மிதக்கும் கோடிக்கணக்கான நுண்ணிய செல்கள் ஆகும். இரத்தத்தின் திரவப்பகுதி பிளாஸ்மா என்று அழைக்கப்படுகிறது. இதில் தண்ணீர் உள்ளது. இத்தண்ணீர்களில் புரோட்டின் தன்மையுள்ள பொருள் கலந்துள்ளது.

இரத்தத்தில் சிவப்பணுக்கள், வெள்ளையணுக்கள் இருக்கிறது. மனித உடலின் இரத்தத்தில் பத்தில் ஒன்பது பாகங்கள் சிவப்பணுக்களானவை. இவ்வணுக்கள் மிகச் சிறியவை. ஒரு பெரியதுளி இரத்தத்தில் இருபத்தைந்து கோடிக்கு மேற்பட்ட அணுக்கள் உள்ளன. மனித உடலில் உள்ள மற்ற செல்களைப் போலவே சிவப்பணுக்கள் சில நாள் வாழ்ந்து அழிந்து விடுகின்றன. இவை ஒருமாத காலத்திற்கு மேல் வாழ்வதில்லை. அழிந்து போகிற சிவப்பணுக்களுக்கு ஈடு செய்ய புதிய சிவப்பணுக்கள் நமது எலும்பின் உட்புறம் உள்ள மஜ்சையிலிருந்து உற்பத்தி செய்யப்படுகின்றன.

ஐந்நூறு சிவப்பணுக்களுக்கு ஒரு வெள்ளையணுக்கள் வீதம் இரத்தத்தில் அமைந்துள்ளன. வெள்ளையணுக்கள் சிவப்பணுக்களை விட பெரியவை அமைப்பிலும் செயலிலும் வேறுபட்டவை. வெள்ளையணுக்களை நமது உடலின் ராணுவ வீரர்கள் என்றும் அழைக்கிறார்கள். ஏனென்றால், நமது உடலில் நோய்க்கிருமிகள் நுழைந்து நோயுண்டாகும் காலத்தில் வெள்ளையணுக்கள் அக்கிருமிகளை யுத்தவீரர்களைப்போல தாக்கி அழிக்கின்றன. நமது உடலில் ஏற்படும் சிறு சிறு காயங்களை குணமாக்க போராடுகின்றன. உடலுக்குத் தேவையல்லாத புதுப்பொருள் உடலுக்குள் எங்காவது காணப்பட்டால் வெள்ளையணுக்கள் அந்த இடத்திற்கு விரைந்து சென்று அவற்றை அழித்து விடுகின்றன.

நமது சரீரத்தில் இருக்கும் இரத்தத்தையே தேவன் எவ்வளவு ஞானமாக உண்டாக்கியிருக்கிறார் பாருங்கள். இரத்தத்தை மாத்திரம் அல்ல, உச்சத் தலையிலிருந்து உள்ளங்கால் வரை தேவன் தம்முடைய ஞானத்தை வைத்தே மனிதனை பிரமிப்பாய் உருவாக்கியிருக்கிறார். அதனால்தான் சங்கீதக்கார

னாகிய தாவீது, நான் பிரமிக்கத்தக்க அதிசயமாய் உண்டாக்கப்பட்டிருக்கிறேன் (சங். 139:14) என்று பிரமிப்பாய் சொல்லி தேவனை துதிக்கிறார்.

இப்படி வியக்கத்தகு விந்தையாக உருவாக்கப்பட்ட மனிதன், தன்னுடைய வாழ்க்கையில் தீர்க்கமுடியாத பிரச்சனைகளும், வேதனைகளும், துன்பங்களும் ஏற்படுகின்ற போது துவண்டு போய் விடுகிறான் பிரச்சனைகளுக்கு தீர்வு கிடைக்காத வேளையில் அவன் கிறிஸ்தவனாக இருந்தால், “போதும் கர்த்தாவே என் ஜீவனை எடுத்துக் கொள்ளும்” என்று புலம்ப ஆரம்பித்து விடுகிறான்.

பிரியமானவர்களே, நாம் சரீரத்தில் இருக்கிற நாள் வரைக்கும் இந்த உலகத்தில் ஏற்படுகின்ற இன்ப துன்பங்களை நாம் ஏற்றுக் கொள்ளத்தான் வேண்டும். ஏதோ சோதனை நமக்கு மாத்திரம் தான் வருகிறது என்று நாம் எடுத்துக் கொள்ள கூடாது. ஏனெனில், தேவனால் நேசிக்கப்பட்ட பழைய ஏற்பாட்டுப் பரிசுத்தவான்களும் ஒரு கட்டத்தில் பிரச்சனைகள் வந்த போது சோர்ந்துதான் போனார்கள். ஆனால் எந்த நிலையிலும் தேவன் அவர்களை கைவிடாமல் பெலப்படுத்தியிருக்கிறார் அதைக் குறித்து வேத வசனத்தின் உதவியோடு கற்றுக்கொள்வோம்.

I விசுவாசத்தின் தகப்பன் ஆபிரகாம் சோர்ந்து போனான்

முற்பிதாக்களில் முதன்மையும் எண்ணிப் பார்க்க முடியாத சந்ததியையும் விசுவாசத்தினால் பெற்று இருந்த ஆபிரகாம் கூட ஒரு தருவாயில் சோர்ந்து போனான். எப்படியெனில் தேவன் ஆபிரகாமை ஊர் என்னும் தேசத்திலிருந்து அழைத்த போது நான் உன்னை பெரிய ஜாதியாக்கு வேன் (ஆதி. 12:1) என்று வாக்குத்தத்தோடு அழைத்தார். அவனும் தேவன் சொன்ன தேசத்திற்குப் போய் காத்திருந்தான். ஆனால் அநேக வருடங்கள் கடந்தும் ஆபிரகாமுக்கு குமாரன் பிறக்காததைக் கண்டு அவன் தேவனிடத்தில் சோர்ந்து போய் தேவரீர் எனக்குப் புத்திர சந்தானம் அருளவில்லை இதோ என் வீட்டிலே பிறந்த பிள்ளை (எலியேசர்) எனக்கு சதந்திரவாளியாய் இருக்கிறானே (ஆதி. 15:3,4) என்று கேட்டான். எலியேசர் ஆபிரகாமுடைய வீட்டு வேலைக்காரனாக இருந்தான்.

இதைக் கண்ட தேவன் அவனுடைய சோர்வை நீக்கிப் பெலப்படுத்தும் படி அவனை வெளியே அழைத்து வந்து வானத்தின் நட்சத்திரங்களை காட்டி இந்த நட்சத்திரங்களை உன்னால் எண்ணக் கூடுமானால் உன் சந்ததியையும் உன்னால் எண்ணக்கூடும் (ஆதி. 15:5) என்று அவனை திடப்படுத்தி பெலப்படுத்தினார். அவன் கர்த்தரை விசுவாசித்தான் (ஆதி. 15:6) வாக்குத்தத்தத்தின் குமாரனாகிய ஈசாக்கைப் (ஆதி. 2:12) பெற்றான். அவனுடைய சந்ததியின் மூலமாகத் தான் நம்முடைய இரட்சகராகிய கிறிஸ்து வந்தார். ஆகையால், பிரியமானவர்களே நம்முடைய வாழ்க்கையிலும் கூட ஆபிரகாமை போல சோர்ந்து போகும் போது நிச்சயம் தேவன் தம்முடைய வேத வசனத்தின் மூலம் நம்மை பெலப்படுத்துவார்.

II அக்கினியின் தீர்க்கன் எலியா சோர்ந்து போனான்

வேதாகமத்தில் எந்த தீர்க்கதரிசிகளுக்கும் இல்லாத சிறப்பு நம்முடைய எலியாவுக்கு உண்டு. அது என்னவென்றால், தன்னுடைய ஜெபத்தினால்

வானத்திலிருந்து அக்கினியை இறக்கி இஸ்ரவேல் தேவனே மெய்யானவர் என்று நிரூபித்தவன். இப்படி சிறப்பு பெற்று இருக்கிற எலியா ஒரு நேரத்தில் சோர்ந்து போய் “போதும் காத்தாவே என் ஆத்துமாவை எடுத்துக் கொள்ளும்” (1ராஜா 19:4) என்று புலம்பி இருக்கிறான். ஏன் அப்படி புலம்பி இருக்கிறான் என்பதை இங்கு கற்றுக் கொள்வோம்.

இஸ்ரவேலின் ஆட்சி ஆகாப் என்ற ஆகாத ராஜாவிடம் அகப்பட்டுக் கொண்டது. இஸ்ரவேல் ஜனங்கள் அவனின் மனைவியாகிய யேசபேல் என்ற பிசாசினால் துன்புறுத்தப்பட்டு, ஒரு நேரத்தில் உண்மையான தேவனை மறந்தே போய் விக்கிரகத்தை தொழுது சேவித்து வழிபட்டுக் கொண்டிருந்தார்கள். அந்த நேரத்தில் தான் இந்த எலியா கர்மேல் மலையில் இஸ்ரவேல் ஜனங்களையும் யேசபேலின் தீர்க்கதரிசிகளையும் கூடி வரச் செய்து வானத்திலிருந்து அக்கினியை இறக்கி பலிகளை பட்சிக்கச் செய்து இஸ்ரவேலின் தேவனே உண்மையான தெய்வம் என்று நிரூபித்தான். பின்பு பாகாவின் தீர்க்கதரிசிகளை ஜனங்களின் உதவியோடு பிடித்து தன் பட்டயத்தால் கொண்டும் போட்டான் (1ராஜா. 18:19-46). இதை கேள்விப்பட்ட சாத்தானின் மறு உருவமாக இருந்த யேசபேல் எலியாவை கொல்ல வகை தேடினாள் (1 ராஜா. 19:1,2) இதைக் கேள்விப்பட்ட எலியா தப்பி வனாந்தரத்தில் ஒரு சூரை செடியின் கீழே படுத்துக் கொண்டு சோர்ந்து போய், தான் சாக வேண்டும் என்று கோரி; போதும் கார்த்தாவே என் ஆத்துமாவை எடுத்துக் கொள்ளும் (1 ராஜா 19:4) என்று புலம்பினான். எலியாவை குறித்து சிந்தித்து பாருங்கள் தன்னுடைய ஜெபத்தினால் வானத்தை மழை பெய்யாத படிக்கு அடைத்தவன், விதவையின் மகனை உயிரோடு எழுப்பியவன், வானத்திலிருந்து அக்கினியை இறக்கியவன், இப்படி சிறப்புக்குரிய எலியாவின் வாழ்க்கையிலும் போராட்டங்களும், சோர்வும் வரத்தான் செய்தது.

ஆனாலும், தேவன் அந்த நிலையிலும் அவனை கைவிடாமல் போஜனமும், தண்ணீரும் (1ராஜா 18:5,6) கொடுத்து அவனை பலப்படுத்தி நீ பண்ண வேண்டிய பிரயாணம் வெகுதூரம் (1ராஜா. 8:7) என்று சொல்லி அவனைத் தேற்றினார். மேலும் பாகாலுக்கு முழங்கால் படியிடாத 7000 பேரை எனக்காக இஸ்ரவேலிலே மீதியாக வைத்திருக்கிறேன் (1ராஜா 19:18) என்று தெரியப்படுத்தினார். பின்பு அவன் எழுந்து கர்த்தருக்காக வேலை செய்து உயிரோடு பரதீசுக்குள் எடுத்துக் கொள்ளப்பட்டான் (1ராஜா 2:11) அதோடு மாத்திரம் அல்ல மறுருப மலையில் கிறிஸ்துவோடு பேசும் சிலாக்கியத்தையும் பெற்றான். இப்போதும் நாம் எப்படிப்பட்டதான பிரச்சனையில் இருந்தாலும் கூட எலியாவின் தேவன் நம்மை நிச்சயமாக தேற்றுவார்.

III பொறுமையின் சிகரம் யோபு சோர்ந்து போனான்

யோபு என்ற இந்த உத்தமனைக் குறித்து தெரியாத கிறிஸ்தவர்கள் யாரும் இந்த பூமியில் இருக்கவே முடியாது. யோபுவை குறித்து எனக்கு தெரியாது என்று யாராவது சொல்வார்கள் என்றால் அவர்கள் கிறிஸ்தவர்களே இல்லை என்ற முடிவு செய்து விடலாம் ஏனென்றால், யோபு எல்லாருக்கும் நன்கு பரிச்சயமானவர்.

தேவனுடைய கிருபையால் செல்வ சீமானாய் வாழ்ந்த இவர் ஒரு சமயத்தில் தன்னுடைய பிள்ளைகளை இழந்து, சொத்துக்களை இழந்து தன் சரீரம் முழுவதும் கொடிய பருக்களால் வேதனையுற்று நண்பர்களால் அடையாளம் தெரியாத அளவுக்கு மாறி (யோ 2:7-13) இருந்த போதும் தேவனை மறுதலிக்காமல் கர்த்தருடைய நாமத்திற்கு ஸ்தோத்திரம் (யோபு 1:21) என்றவன் தான் இந்த யோபு. இவருக்கு நேர்ந்த சோதனைகள் இன்றைக்கு நமக்கு நேர்ந்து இருந்தால் அவ்வளவுதான் தேவனை மறுதலித்து கையெடுத்து கும்பிட்டு கிறிஸ்தவத்தை விட்டே ஒரே ஓட்டமாக ஓடிப் போயிருப்போம். ஆனால், இந்த பக்திமானாகிய யோபு ஒவ்வொரு சோதனையின் கட்டத்திலும் தேவனையே சார்ந்து இருந்தான்.


இப்படிப்பட்ட யோபு ஒருமுறை மனம் சோர்ந்து போய் தேவனி டத்தில் தேவரீர் என்மேல் காவல் வைக்கிறதற்கு நான் என்ன சமுத்திரமோ (யோபு. 7:11,12) என்று கேட்டு பின்பு, நான் எந்நாளும் உயிரோடிருக்க விரும்பேன் என்னை விட்டு விடும் (யோபு 7:16) என்று புலம்பி இருக்கிறான். பொறுமையின் சிகரமாகிய யோபுவே சோர்ந்து போய் புலம்பி இருக்கும் போது, நாமெல்லாம் எம்மாத்திரம், ஆனாலும், பின்பு தேவன் யோபுவிடம் கேட்ட கேள்வியில் திக்குமுக்காடிப் போய் தேவனை நோக்கி நான் எனக்கு தெரியாததையும் என் புத்திக்கு எட்டாததையும் அலப்பினேன் (யோபு. 42:3) என்று தன்னை தாழ்த்திக் கொண்டான். பின்பு தேவன் அவனை பெலப்படுத்தி, சுகப்படுத்தி, ஆசீர்வதித்து அவன் இழந்து போனதையெல்லாம் இரட்டத் தணையாக கொடுத்து (யோபு 42:12-15) அவனை உயர்த்தினார்.

பிரியமானவர்களே இந்த தேவதாசர்கள் எல்லாம் ஒரு கால கட்டத்தில் சோர்ந்து போனாலும் தேவன் அவர்களை பெலப்படுத்தினார் மீண்டுமாக அவர்கள் எல்லாரும் சோர்விலிருந்து பெலன் பெற்று, கர்த்தருக்காக வாழ்ந்து மரித்தார்கள். ஆகையால், சோர்வு என்பதும் போராட்டங்கள் என்பதும் தற்காலிகமானதே தவிர நிரந்தரமானது அல்ல. இதைக் குறித்து பவுல் ஆசிரியர் நாம் தளர்ந்து போகாதிருந்தால் எற்றக் காலத்தில் அறுப்போம் (கலா. 6:9) என்கிறார். நாமும் சோர்ந்து போகாமலிருந்து தேவ ஆசீர்வாதத்தை பெற்றுக் கொள்வோம். ஆமென்.

N. பர்னபாஸ், திருப்பூர்.

நீதிமொழிகள்

1. கிரேக்க மொழியில் "சாலமோனின் நீதிமொழிகள்" என்றும்.
2. இலத்தின் மொழியில் "நீதிமொழிகளின் புத்தகம்" என்றும்
3. அராமிக் மொழியில் "ஞானத்தின் புத்தகம்" என்றும் அழைக்கப்படுகிறது.



HEAR THE VOICE OF TRUTH ON RADIO SRILANKA

LANGUAGE	DAYS	TIME P.M.	ADDRESS	SPEAKER
HINDI	Sunday Thursday	6.45 - 7.00 a.m.	Box. 3815 New Delhi - 110049	Sunny David
TELUGU	Monday to Friday	5.30 - 5.45	Box. 80 Kakinada - 533 001	Joshua Gootam
TAMIL	Sunday Thursday Friday	6.45 - 7.00 p.m. 5.45 - 6.00 p.m. 5.30 - 5.45 p.m.	Box. 8405 Bangalore-560 084	P.R. Swamy
MALAYALAM	Friday	3.45 - 4.00 p.m.	Sunny Meads Lane, Behind Sanskrit College, Trivandrum-695 034	P.K. Varghee

Please write to these address for Bible
Correspondence Courses,
Magazines and other Christian Literatures

ALL OF THESE PROGRAMMES ARE SPONSERED BY THE CHURCH OF CHRIST

**திருமறை ஆசான் இதழின் ஆசிரியர் திருமறை தியானம்
நிகழ்ச்சியில் நற்செய்திப்பேருரை ஆற்றுகிறார்.**



தமிழன் TV சனி காலை 7:15 - 7:30

தமிழன் TV ஞாயிறு இரவு 9:45 - 10:00

SS மியூசிக் TV சனி காலை 7:30 - 7:45

வேதாகம அஞ்சல் வழிக் கல்வியில் ஒரு புதிய அத்தியாயம்

Advanced Bible Correspondence Course

ஆம், சத்தியம் விரும்பிகளுக்கும், பரிசுத்த வேதாகமத்தை முறையாகக் கற்கும் பாக்கியம் வாழ்க்கையில் கிடைக்காமல் போய்விட்டதே என்று ஏங்குபவர்களுக்கும் இது ஓர் அரிய வாய்ப்பு.

வேதாகமமும், வேதாகமம் சார்ந்த பாடங்களும் கொண்டு ஏழு பகுதிகளாகப் பிரிக்கப்பட்டு, மிக ஆழ்ந்த முறையில் நெறிமுறைப்படுத்தப்பட்ட 90 பாடங்கள் அடங்கிய விரிவான வேதாகமக் கல்வி இது.

விருப்பமுள்ளவர்கள் தபால் செலவுக்கு
ரூ. 50/- மணியார்டர் அனுப்பி பதிவு செய்து கொள்ளவும்.

எங்களிடம் ஏற்கனவே அஞ்சல் வழிக்கல்வி BASIC BIBLE COURSE படித்து
முடித்தவர்களும், படிப்பவர்களும் இதில் சேர்ந்து பயன்பெறலாம்.

இயக்குனர்,

அஞ்சல் வழி வேதாகமக் கல்வி

த.பெ. எண் - 27, காங்கேயம் - 638 701.

தமிழ்நாடு. இந்தியா.